

سلسلہ فیضانِ عشرہ مبشرہ کے آٹھویں صحابی



بِسْمِ اللّٰهِ الرَّحْمٰنِ الرَّحِیْمِ

# حضرت سیدنا سعد بن ابی وقاصؓ



[www.sirat-e-mustaqeem.com](http://www.sirat-e-mustaqeem.com)

بِسْمِ اللّٰهِ الرَّحْمٰنِ الرَّحِیْمِ

3 \* خوش بخت مکی نوجوان \* بحر غلمات میں دوڑا دیے گھوڑے ہم نے 32

16 \* پیارے آقا پر ہزاروں ہائیں قربان \* دما کی قبولیت کا نسخہ 45

24 \* راہِ خدا میں سب سے پہلا تیر \* خوش بختی اور بد بختی والی تین تین چیزیں 74


84 \* عشق سے معمور وصیت \*

مکتبۃ الدینہ  
(دعوتِ اسلامی)  
SC 1286



مکتبۃ الدینہ  
(دعوتِ اسلامی)  
شعبہ فیضانِ سماویہ

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ  
اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط



## دُرود شریف کی فضیلت

باکال فرشتہ:

شیخ طریقت، امیر اہلسنت، بانی دعوتِ اسلامی حضرت علامہ مولانا  
بولال محمد الیاس عطار قادری رضوی ضیائی دَامَتْ بَرَکَاتُہُمْ الْعَالِیَہ کی مشہورِ زمانہ  
کتاب ”فیضانِ سنت“ جلد اول صفحہ ۱۷۷ پر ہے: سرکارِ مدینہ، قرارِ قلب  
وسینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ شفاعت نشان ہے: بے شک اللہ تعالیٰ  
نے ایک فرشتہ میری قبر پر مقرر فرمایا ہے جسے تمام مخلوق کی آوازیں سننے  
کی طاقت عطا فرمائی ہے، پس قیامت تک جو کوئی مجھ پر دُرودِ پاک پڑھتا ہے  
تو وہ مجھے اُس کا اور اُسکے باپ کا نام پیش کرتے ہوئے یوں کہتا ہے: فلاں بن  
فلاں نے آپ (صَلَّی اللہُ تَعَالٰی عَلَیْہِ وَاٰلِہٖ وَسَلَّم) پر دُرودِ پاک پڑھا ہے۔

میں قرباں اس اداۓ دُست گیری پر مرے آقا  
مدد کو آگئے جب بھی پکارا یا رسول اللہ  
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

سُبْحَانَ اللہ عَزَّوَجَلَّ! دُُرُود شریف پڑھنے والا کس قدر بَخْتُوْر ہے کہ اُس  
کا نام بمع ولدیت بارگاہ رسالت صَلَّی اللہُ تَعَالٰی عَلَیْہِ وَاٰلِہٖ وَسَلَّم میں پیش کیا جاتا  
ہے۔ یہاں یہ نکتہ بھی انتہائی ایمان افروز ہے کہ قَبْرِ مُتَوَرِّعِلِ صَاحِبِہَا السَّلَوةِ  
وَالسَّلَامِ پر حاضر فرشتے کو اس قدر زیادہ قوتِ سماعت دی گئی ہے کہ وہ دنیا کے  
کوئے کوئے میں ایک ہی وقت کے اندر دُُرُود شریف پڑھنے والے لاکھوں  
مسلمانوں کی انتہائی دھیمی آواز بھی سُن لیتا ہے اور اسے عِلْمِ غیب بھی عطا کیا گیا  
ہے کہ وہ دُُرُودِ پاک پڑھنے والوں کے نام بلکہ ان کے والد صاحبان تک  
کے نام جان لیتا ہے۔ جب خادمِ دربارِ رسالت صَلَّی اللہُ تَعَالٰی عَلَیْہِ وَاٰلِہٖ وَسَلَّم کی  
قوتِ سماعت اور علمِ غیب کا یہ حال ہے تو سرکارِ والا تبار، مکے مدینے کے  
تاجدار، محبوبِ پروردگار صَلَّی اللہُ تَعَالٰی عَلَیْہِ وَاٰلِہٖ وَسَلَّم کے اختیارات و علمِ  
غیب کی کیا شان ہوگی! وہ کیوں نہ اپنے غلاموں کو پہچانیں گے اور کیوں نہ اُن  
کی فریاد سُن کر بِاِذْنِ اللہِ تَعَالٰی امداد فرمائیں گے۔<sup>①</sup>

①..... فیضانِ سنت، بابِ اَدَامِ طَعَام، ج ۱، ص ۱۷۷

پائیں تو اشاروں سے اپنے کا یا ہی پلٹ دیں دنیا کی  
یہ شان ہے خدمت گاروں کی سردار کا عالم کیا ہو گا  
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

## خوش بخت مکی نوجوان

اللہ عَزَّوَجَلَّ کی شان نرالی ہے کہ ابو جہل بظاہر حضور نبی رحمت، شفیع اُمت صَلَّی اللہُ تَعَالٰی عَلَیْہِ وَاٰلِہٖ وَسَلَّم کے قریب رہ کر اور مختلف معجزات دیکھ کر بھی دولتِ اسلام سے محروم رہا جبکہ حضرت اویس قرنی رَضِیَ اللہُ تَعَالٰی عَنْہُ ظاہری صحبت سے کوسوں دور عمر بھر زیارت کے لئے رَنجور رہے مگر خوش بختی کا یہ عالم کہ کل قیامت میں مسلمانوں کی ایک بہت بڑی تعداد ان کی شفاعت کے صدقے بخشی جائیگی۔<sup>①</sup>

تقدیرِ الہی جب کسی پر مہربان ہوتی ہے تو اُس کی ہدایت و نجات کے لئے ظاہری اسباب کے ساتھ ساتھ بسا اوقات باطنی اسباب بھی پیدا کر دیئے جاتے ہیں، اس کا مشاہدہ ایک مکی نوجوان کی زبان سے اس کے قبولِ اسلام کے اس دلچسپ واقعہ سے کیجئے: ”اسلام لانے سے تین دن پہلے میں نے خواب دیکھا کہ میرے چاروں طرف گھپ اندھیرا چھایا ہوا ہے، اس گہری تاریکی میں کچھ دکھائی دے رہا تھا نہ سُجھائی اور نہ ہی اس اندھیرے سے جان چھڑانے کے

لئے کچھ سمجھ میں آ رہا تھا کہ کہاں اور کدھر جاؤں؟ اچانک میرے سامنے ایک چاند نمودار ہوا تو میں اس کی جانب چل دیا تو کیا دیکھتا ہوں کہ مجھ سے پہلے چند آدمی اس چاند تک پہنچ چکے ہیں، ذرا قریب پہنچا تو معلوم ہوا کہ یہ حضرت سیدنا ابو بکر صدیق، حضرت سیدنا علی بن ابوطالب اور حضرت سیدنا زید بن حارثہ رَضِیَ اللہُ تَعَالٰی عَنْہُمْ ہیں۔ میں نے ان سے پوچھا: آپ یہاں کب پہنچے؟ تو انہوں نے بتایا کہ بس ابھی ابھی آئے ہیں۔

اس خواب کے تین دن بعد مجھے معلوم ہوا کہ سیدنا المہدی عین، رَحْمَةُ اللّٰهِ عَلَیْہِمْ صَلَّی اللہُ تَعَالٰی عَلَیْہِ وَاٰلِہٖ وَسَلَّم چپکے چپکے اسلام کی دعوت دے رہے ہیں تو میں سمجھ گیا کہ یہی وہ چاند ہے جو مجھے کفر کی تاریکیوں سے چھٹکارا دلانے والا ہے۔ پس میں رسول اکرم، شاہ بنی آدم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی تلاش میں نکل کھڑا ہوا، آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم اس وقت ”اَجِیَاد“ نامی مقام پر تشریف فرما تھے۔ میں نے حاضر خدمت ہو کر عرض کی: آپ کس چیز کی دعوت دیتے ہیں؟ تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا کہ تم اس بات کی گواہی دو کہ اللہ عَزَّوَجَلَّ کے سوا کوئی معبود نہیں اور محمد صَلَّی اللہُ تَعَالٰی عَلَیْہِ وَاٰلِہٖ وَسَلَّم اللہ عَزَّوَجَلَّ کے رسول ہیں۔ تو میں نے فوراً کہا: ”میں گواہی دیتا ہوں کہ اللہ عَزَّوَجَلَّ کے سوا کوئی معبود نہیں اور اس بات کی بھی گواہی دیتا ہوں کہ آپ صَلَّی اللہُ تَعَالٰی عَلَیْہِ

وَإِلَيْهِ وَسَلَّمَ اللَّهُ عَزَّوَجَلَّ کے رسول ہیں۔“ ①

## یہ خوش قسمت کئی نوجوان کون تھے؟

میٹھے میٹھے اسلامی بھائیو! یقیناً کفر و شرک کی تاریک وادی سے نکل کر دینِ اسلام کی پر نور وادی میں داخل ہو جانا ظاہری و باطنی معراج ہے، اس کی نوجوان کی خوش قسمتی کے کیا کہنے! خود دو عالم کے مالک و مختار باذنِ پروردگار، مکی مدنی سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں کلمہ شہادت پڑھا کر دینِ اسلام کے مہکتے باغ میں داخل فرمایا، اس نوجوان کی قسمت پر یقیناً سبھی کو رشک آ رہا ہوگا، بلکہ اس خوش نصیب نوجوان کے تعارف کے لیے دل بھی چل رہا ہوگا کہ آخر یہ خوش نصیب نوجوان کون ہے تو جان لیجئے کہ یہ فاتحِ ایران جنتی صحابی ”حضرت سیدنا سعد بن ابی وقاص رَضِيَ اللهُ تَعَالَى عَنْهُ“ ہیں۔

## آپ کو اللہ تعالیٰ نے کس طرح نوازا؟

حضرت سیدنا سعد بن ابی وقاص رَضِيَ اللهُ تَعَالَى عَنْهُ وہ خوش نصیب صحابی ہیں، جن کا تعارف خود اللہ عَزَّوَجَلَّ کے محبوب، واناے عِیُوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے کروایا۔ چنانچہ،

① .....الریاض النضرۃ، الباب الثامن فی مناقب سعد بن مالک، الفصل الرابع فی اسلامہ، ج ۲، ص ۳۰ ملقطاً

حضرت سیدنا سعد بن ابی وقاص رَضِيَ اللهُ تَعَالَى عَنْهُ فرماتے ہیں کہ میں نے نبی کریم، رُوَف رَحِمَ صَیُّ اللہُ تَعَالَى عَلَیْہِ وَاٰلِہٖ وَسَلَّم سے استفسار کیا: یا رسول اللہ صَیُّ اللہُ تَعَالَى عَلَیْہِ وَاٰلِہٖ وَسَلَّم میں کون ہوں؟ ارشاد فرمایا: ”تم سعد بن مالک بن اُہیب بن عبد مناف بن زُہرہ ہوا اور جو اس کے علاوہ کوئی اور نسب تمہاری طرف منسوب کرے اس پر اللہ عَزَّوَجَلَّ کی لعنت ہو۔“<sup>①</sup>

حضرت سیدنا سعد بن ابی وقاص رَضِيَ اللهُ تَعَالَى عَنْهُ کی کنیت ابواسحاق جبکہ زمانہ جاہلیت اور زمانہ اسلام دونوں میں آپ کا نام ”سعد“ ہی رہا ہے، ”ابو وقاص“ آپ کے والد مالک بن اُہیب کی کنیت ہے۔ اسی وجہ سے آپ ”سعد بن مالک“ اور ”سعد بن ابی وقاص“ دونوں ناموں سے مشہور ہیں، آپ کا نسب پانچویں پشت میں کلاب بن مُسرہ پر جا کر رسول اکرم، شاہ بنی آدم صَیُّ اللہُ تَعَالَى عَلَیْہِ وَاٰلِہٖ وَسَلَّم کے مبارک نسب سے جا ملتا ہے۔ آپ رَضِيَ اللهُ تَعَالَى عَنْهُ کی والدہ حُتمہ بنت ابی سفیان بن اُمیہ بن عبد شمس بن عبد مناف ہیں۔<sup>②</sup>

①.....المستدرک علی الصحیحین، کتاب معرفة الصحابة، باب ذکر مناقب ابی اسحاق سعد بن

ابی وقاص، الحديث: ۶۱۴۶، ج ۴، ص ۲۲۹

②.....تاریخ مدینہ دمشق، سعد بن مالک ابی وقاص، ج ۲۰ ص ۲۹۳

الریاض النظرة، الفصل الثاني فی اسمہ، ج ۲، ص ۳۱۹

## سرکارِ عالی اللہ تعالیٰ عَلَیْہِ وَاٰلِہٖ وَسَلَّم سے تحسینِ نسبت

حضرت سیدنا جابر بن عبد اللہ رَضِيَ اللهُ تَعَالَى عَنْهُ سے روایت ہے کہ ایک مرتبہ حضرت سیدنا سعد بن ابی وقاص رَضِيَ اللهُ تَعَالَى عَنْهُ سرکارِ دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت سراپا اقدس میں حاضر ہوئے تو آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں دیکھ کر ارشاد فرمایا: ”یہ میرے ماموں ہیں اگر کسی کا ایسا ماموں ہو تو دکھائے۔“<sup>①</sup>

مُفَسِّرِ شَہِید، حَکِیمِ اَلامَّتِ مُفَتِّی احمد یار خان عَلَیْہِ رَحْمَةُ اللّٰہِ اس حدیثِ پاک کی شرح میں فرماتے ہیں کہ ایسا شاندار ماموں کسی کو نہیں ملا جیسا ماموں اللہ نے مجھے دیا ہے یہ حضرت سعد کی انتہائی عظمت ہے۔ مزید فرماتے ہیں کہ تم نے دیکھ لیا کہ میں اپنے ماموں سعد کا کیسا ادب و احترام کرتا ہوں، تم لوگ بھی اپنے نانا ماموؤں کا اسی طرح ادب و احترام کیا کرو۔<sup>②</sup>

## ماموں کچھنے کی وجہ

حضرت سیدنا امام محمد بن عیسیٰ ترمذی عَلَیْہِ رَحْمَةُ اللّٰہِ الْقَوِی (المتوفی ۵۲۷ھ) اس حدیثِ پاک کو ذکر کرنے کے بعد ارشاد فرماتے ہیں کہ ”حضرت سیدنا سعد

①..... سنن الترمذی، کتاب المناقب عن رسول اللہ، باب مناقب ابی اسحاق سعد بن ابی وقاص،

الحديث: ۳۷۳، ج ۵، ص ۱۸

②..... مرآة المناجیح، ج ۸، ص ۲۲



بن ابی وقاصؓ رَضِيَ اللهُ تَعَالَى عَنْهُ بنور ہرہ خاندان سے تعلق رکھتے تھے اور سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کی والدہ ماجدہ بھی اسی خاندان سے تعلق رکھتی تھیں، اسی لیے سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے انہیں اپنا ماموں ارشاد فرمایا۔<sup>①</sup>

**مُفَضِّلِ شَمِیْر، حَکِیْمُ الْأَمَّتِ مفتی احمد یار خان عَلَیْہِ رَحْمَةُ الرَّحْمٰن**  
اس حدیثِ پاک کے تحت ارشاد فرماتے ہیں: ”زُہْرہ زوجہ ہیں کلاب بن کعب بن لوی بن غالب کی، جناب سیدہ آمنہ رَضِيَ اللهُ تَعَالَى عَنْہَا حضورِ انور صَلَّی اللہُ تَعَالَى عَلَیْہِ وَاٰلِہٖ وَسَلَّم سے مل جاتی ہیں کلاب میں اور زہرہ کی اولاد میں حضرت سیدنا سعد بن ابی وقاصؓ رَضِيَ اللهُ تَعَالَى عَنْہُ بھی ہیں، اس طرح حضرت سعد رَضِيَ اللهُ تَعَالَى عَنْہُ جناب سیدہ آمنہ رَضِيَ اللهُ تَعَالَى عَنْہَا کے خاندان سے ہوئے اور ماں کا سارا خاندان خواہ دادا کی طرف سے ہو یا نانا کی طرف سے اپنے نانا ماموں ہوتے ہیں۔ خیال رہے کہ حضرت سیدہ آمنہ رَضِيَ اللهُ تَعَالَى عَنْہَا کی دادھیال مکہ معظمہ میں ہے اور نہال مدینہ طیبہ میں اس نسبت سے انصارِ مدینہ بھی حضورِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے نانا ماموں ہیں اور ادھر حضرت سیدنا سعد بن ابی وقاصؓ رَضِيَ اللهُ تَعَالَى عَنْہُ بھی۔<sup>②</sup>

①..... سنن الترمذی، کتاب المناقب عن رسول اللہ، مناقب ابی اسحاق سعد بن ابی وقاصؓ، ج ۵، ص ۲۱۸

②..... مرآۃ المناجیح، ج ۸، ص ۴۲

## آپ کا طبع مبارک:

آپ رَضِيَ اللهُ تَعَالَى عَنْهُ قد چھوٹا ہونے کے باوجود ایک بارُعب شخصیت کے مالک تھے، مضبوط جسم اور اونچا سر آپ کے مُدِر ہونے کی عُمَازِی کرتا تھا، موٹی انگلیاں، چبّی ناک اور جسم اشْعَرُ الْجَسَدِ یعنی بہت بالوں والا تھا، سر کے بال نہایت خوبصورت اور گھنگھریالے تھے، جنگ کے موقع پر آپ سیاہ خَضَاب<sup>①</sup> بھی لگاتے تھے تاکہ کفار پر رُعب و دبدبہ بیٹھ جائے۔<sup>②</sup>

## کب اسلام قبول فرمایا؟

حضرت سَيِّدُنا سعد بن ابی وقاص رَضِيَ اللهُ تَعَالَى عَنْهُ کا شمار بھی ان صحابہ کرام عَلَیْهِمُ الرِّضْوَانُ میں ہوتا ہے جنہوں نے سب سے پہلے اسلام قبول فرمایا۔ جب آپ اسلام لائے اس وقت آپ کی عمر سترہ یا انیس سال تھی اور نماز کی فرضیت کا

① ..... جنگ کے علاوہ سیاہ خضاب لگانا منع ہے جیسا کہ دعوتِ اسلامی کے اشاعتی ادارے مکتبۃ المدینہ کی مطبوعہ 1250 صفحات پر مشتمل کتاب، ”بہارِ شریعت“ جلد سوم صفحہ 597 پر صدر الشریعہ، بدر الطریقہ حضرت علامہ مولانا مفتی محمد امجد علی اعظمی عَلَیْہِ رَحْمَةُ اللہِ الْقَوِیُّ فرماتے ہیں: مرد کو داڑھی اور سر وغیرہ کے بالوں میں خضاب لگانا جائز بلکہ مستحب ہے مگر سیاہ خضاب لگانا منع ہے ہاں مجاہد کو سیاہ خضاب بھی جائز ہے کہ دشمن کی نظر میں اس کی وجہ سے ہیبت بیٹھے گی۔

② ..... الریاض النضرۃ فی مناقب العشرۃ، الباب الثامن فی مناقب سعد بن مالک، ج ۲، ص ۳۲۰

تاریخ مدینۃ دمشق، حرف السین، سعد بن مالک ابی وقاص، ج ۲۰، ص ۲۹۳

ابھی تک نازل نہ ہوا تھا۔ آپ رَضِيَ اللهُ تَعَالَى عَنْهُ کتنے لوگوں کے بعد ایمان لائے اس کے متعلق دو قول مروی ہیں: (۱) تیسرے نمبر پر ایمان لائے اور قبولِ اسلام کے بعد بارگاہِ رسالت میں سات دن تک رکے رہے۔ (۲) ساتویں نمبر پر ایمان لائے اور قبولِ اسلام کے بعد بارگاہِ رسالت میں نو دن تک رکے رہے۔ البتہ! جس دن آپ اسلام لائے اس دن اور کوئی اسلام نہ لایا۔<sup>①</sup>

## آپ رَضِيَ اللهُ تَعَالَى عَنْهُ کے بھائیوں کا قتلِ اسلام:

حضرت سیدنا سعد بن ابی وقاص رَضِيَ اللهُ تَعَالَى عَنْهُ کے اسلام لانے کے بعد آپ کے دو سگے بھائی حضرت سیدنا عامر اور حضرت سیدنا عمیر رَضِيَ اللهُ تَعَالَى عَنْهُمَا اور ایک علاقائی (یعنی باپ شریک) بہن حضرت سیدتنا خالدہ بنت ابی وقاص رَضِيَ اللهُ تَعَالَى عَنْهَا بھی ایمان لے آئیں۔<sup>②</sup> آپ رَضِيَ اللهُ تَعَالَى عَنْهُ کا ایک اور باپ شریک بھائی عتبہ بن ابی وقاص بھی ہے جس نے غزوہٗ اُحد میں سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کے دندانِ مبارک کو شہید کیا تھا، آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے اسے بد دعا دی تھی کہ ایک سال کے اندر اندر کفر پر مرجائے اور ایسا ہی ہوا۔ اسی وجہ سے جُبھور کے نزدیک اس کا مسلمان ہونا ثابت نہیں۔<sup>③</sup>

①.....صحیح البخاری، کتاب الفضائل، باب مناقب سعد بن ابی وقاص، الحدیث: ۴۷۳۷، ج ۲، ص ۵۲۱

②.....الریاض النضرۃ، سعد بن ابی وقاص، ج ۲، ص ۳۲۱

③.....معرفة الصحابة لابی نعیم، باب من اسمه عتبہ، الحدیث: ۵۳۸۵، ج ۳، ص ۲۹۸

حضرت سیدنا سعد بن ابی وقاص رَضِيَ اللهُ تَعَالَى عَنْهُ کے بھائی حضرت سیدنا عامر رَضِيَ اللهُ تَعَالَى عَنْهُ نے حبشہ اور مدینہ دونوں ہجرتوں کی سعادت حاصل کی، یہ جید عالم تھے اور ان کا شمار ان خوش نصیبوں میں ہوتا ہے جنہیں مُبَشَّرُ صَحَابہ کہا جاتا ہے، یعنی وہ صحابہ کرام عَلَیْہِمُ الرِّضْوَانُ جنہیں اسی دنیا میں سرکارِ مدینہ، راحتِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہ سے جنت کی خوشخبری ملی۔ چنانچہ،

### جنتی شخص کی آمد

حضرت سیدنا سعد بن ابی وقاص رَضِيَ اللهُ تَعَالَى عَنْهُ سے مروی ہے کہ سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے ایک دن ارشاد فرمایا: ”ابھی ایک جنتی شخص تمہارے پاس آئے گا۔“ یہ فرمانا تھا کہ میرے بھائی حضرت سیدنا عامر رَضِيَ اللهُ تَعَالَى عَنْهُ تشریف لے آئے۔<sup>①</sup>

### میرے بھائی کی آمد

حضرت سیدنا سعد بن ابی وقاص رَضِيَ اللهُ تَعَالَى عَنْهُ کے دوسرے بھائی حضرت سیدنا عمیر رَضِيَ اللهُ تَعَالَى عَنْهُ بھی انتہائی خوش بخت صحابی تھے جنہوں نے غزوہ بدر میں جامِ شہادت نوش فرمایا۔ آپ رَضِيَ اللهُ تَعَالَى عَنْهُ کے جذبہ جہاد کے کیا کہنے! غزوہ بدر میں ان کی شرکت کا واقعہ نہایت دلچسپ ہے۔ چنانچہ،

①.....الریاض النضرۃ، سعد بن ابی وقاص، ج ۲، ص ۳۲۱

دعوتِ اسلامی کے اشاعتی ادارے مکتبۃ المدینہ کے مطبوعہ 33 صفحات پر مشتمل رسالے، ”نور کا کھلونا“ صَفَحہ 22 پر ہے کہ حضرت سیدنا سعد بن ابی وقاص رَضِيَ اللهُ تَعَالَى عَنْهُ کے چھوٹے بھائی حضرت سیدنا عمیر بن ابی وقاص رَضِيَ اللهُ تَعَالَى عَنْهُ جو ابھی نو عمر ہی تھے غزوہ بدر کے موقع پر فوج کی تیاری کے وقت ادھر ادھر چھپتے پھر رہے تھے۔ حضرت سیدنا سعد رَضِيَ اللهُ تَعَالَى عَنْهُ فرماتے ہیں: میں نے تَعَجُّب سے پوچھا: کیوں چھپتے پھر رہے ہو؟ کہنے لگے، کہیں ایسا نہ ہو کہ مجھے سرکارِ دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم دیکھ لیں اور بچہ سمجھ کر جہاد پر جانے سے منع فرمادیں۔ بھیا! مجھے راہِ خدا میں لڑنے کا بڑا شوق ہے۔ کاش! مجھے شہادت نصیب ہو جائے۔ آخر کار سرکارِ نامدار صَلَّی اللہُ تَعَالَى عَلَیْہِ وَاٰلِہٖ وَسَلَّم کی توجُّہ میں آہی گئے اور ان کو کم عمری کی وجہ سے منع فرمادیا۔ حضرت سیدنا عمیر رَضِيَ اللهُ تَعَالَى عَنْهُ غلبہٗ شوق کے سبب رونے لگے، ان کا آرزوئے شہادت میں رونا کام آگیا اور تاجدارِ رسالت صَلَّی اللہُ تَعَالَى عَلَیْہِ وَاٰلِہٖ وَسَلَّم نے اجازت مرحمت فرمادی۔ جنگ میں شریک ہو گئے اور دوسری آرزو بھی پوری ہو گئی کہ اُسی جنگ میں شہادت کی سعادت بھی نصیب ہو گئی۔<sup>①</sup>

①..... الاصابۃ، الرقم ۶۰۷۲ عمیر بن ابی وقاص، ج ۴، ص ۶۰۳

## چھوٹا محبوب اور بڑی تڑپ

حضرت سیدنا سعد بن ابی وقاص رَضِيَ اللهُ تَعَالَى عَنْهُ فرماتے ہیں میرے بھائی  
حضرت سیدنا عمیر رَضِيَ اللهُ تَعَالَى عَنْهُ عمر میں چھوٹے تھے اور تلوار بڑی تھی  
لہذا میں ان کی حائل کے تسموں میں گر میں لگا کر اونچی کرتا تھا تاکہ وہ تھوڑے  
بڑے نظر آئیں۔<sup>①</sup>

## زندگی کا حقیقی مقصد

میٹھے میٹھے اسلامی بھائیو! دیکھا آپ نے! چھوٹا ہو یا بڑا اور خدا میں  
جان قربان کرنا ہی صحابہ کرام عَلَیْهِمُ الرِّضْوَان کی زندگی کا حقیقی مقصد تھا۔ لہذا  
کامیابی خود آگے بڑھ کر ان کے قدم چومتی تھی۔ حضرت سیدنا عمیر رَضِيَ اللهُ تَعَالَى  
عَنْہ کا جذبہ جہاد اور شوق شہادت آپ نے ملاحظہ فرمایا اور بڑے بھائی سیدنا  
سعد بن ابی وقاص رَضِيَ اللهُ تَعَالَى عَنْہ کے تعاون کے بارے میں بھی آپ نے  
پڑھا۔ بیشک آج بھی بڑا بھائی اپنے چھوٹے بھائی سے اور باپ اپنے بیٹے سے  
تعاون کرتا ہے مگر صرف دُنویٰ معاملات میں اور فقط دُنویٰ مستقبل کو روشن  
کرنے کی غرض سے۔ افسوس! ہمارے پیش نظر صرف دنیا کی چند روزہ زندگی کا  
سنگھار ہے جبکہ صحابہ کرام عَلَیْهِمُ الرِّضْوَان کی نگاہوں میں آخرت کی زندگی کی بہار

① ..... تاریخ مدینہ دمشق، سعد بن ابی وقاص، ج ۲۰، ص ۲۹۸

تھی۔ ہم دُنوی آسائشوں پر نثار رہتے ہیں اور وہ اُخروی راحتوں کے طلب گار رہتے۔ ہم دنیا کی خاطر ہر طرح کی مصیبتیں جھیلنے کیلئے تیار رہتے ہیں اور وہ آخرت میں سُرخ رُوئی کے لیے ہر طرح کی راحتِ دنیا کو ٹھوکر مار کر سختِ مصائب و آلام اور خونِ آشام تلواروں تلے بھی مسکراتے رہتے۔

اللہُ عَزَّوَجَلَّ کی اُن پر رحمت ہو اور ان کے صدقے ہماری مغفرت ہو۔

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

صحابہ کرامؓ ﷺ ﷺ کا عشقِ رسولؐ:

میٹھے میٹھے اسلامی بھائیو! اسلام کی دولت سے مالا مال ہونے کے بعد عشقِ رسول صَلَّی اللہُ تَعَالٰی عَلَیْہِ وَاٰلِہٖ وَسَلَّم صحابہ کرام رَضِوْا اللہُ تَعَالٰی عَلَیْہِم اَجْمَعِیْنَ کے دلوں کی دھڑکن بن چکا تھا، اپنے محبوب آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کی محبت و غلامی میں اتنے مُتَمَسِّک اور مُسْتَغْفِر ہو چکے تھے کہ انہیں دنیا کی کسی چیز اور کسی نسبت سے کوئی غرض نہ تھی۔ وہ سب کچھ برداشت کر سکتے تھے لیکن انہیں کبھی یہ گوارا نہ تھا کہ کوئی ان کے دلوں کے چین، رحمتِ کونین صَلَّی اللہُ تَعَالٰی عَلَیْہِ وَاٰلِہٖ وَسَلَّم کو اُن سے جدا کرے کیونکہ محبوب کا عشق اگر پورے طور پر دل میں جا گزریں ہوتو محبوب کی جدائی جسم سے جان کی جدائی کا سبب بن جاتی ہے۔ احکامِ الہی کی تعمیل اور سیرتِ نبوی کی پیروی عاشق کے رگ و پے میں سما جاتی ہے۔ دل و دماغ اور جسم

روح پر کتاب و سنت کی حکومت قائم ہو جاتی ہے۔ آخرت نکھرتی ہے، تہذیب و ثقافت کے جلوے بکھرتے ہیں اور بے مایہ انسان میں وہ قوت رونما ہوتی ہے جس سے جہاں بینی و جہاں بانی کے جوہر کھلتے ہیں۔ عالم کی ہر چیز اس سے عشق کرنے لگتی ہے بلکہ خود عشق اس سے یوں گویا ہوتا ہے:

کی محمد سے وفا تو نے تو ہم تیرے میں

یہ جہاں چیز ہے کیا لوح و قلم تیرے میں

اسی عشقِ کامل کے طفیل صحابہ کرام عَلَیْہِمُ الرِّضْوَانُ کو دنیا میں اختیار و اقتدار اور آخرت میں عزت و وقار ملا، یہ انکے عشق کی انتہا تھی کہ مشکل سے مشکل گھڑی، اور کٹھن سے کٹھن وقت میں بھی انہیں دو عالم کے مالک و مختار باذن پروردگار، مکی مدنی سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی صحبت سے ذرہ برابر دوری گوارا نہ تھی۔ وہ ہر مرحلہ میں اپنے محبوب آقا صَلَّی اللہُ تَعَالٰی عَلَیْہِ وَاٰلِہٖ وَسَلَّم کا نقش پا ڈھونڈتے اور اسی کو مشعلِ راہ بنا کر اپنی زندگی گزارتے یہاں تک کہ دنیا سے ظاہری پردہ فرماتے ہوئے بھی عشقِ محبوب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حسین وادیوں میں کھوئے رہے گویا:

لحد میں عشقِ رخِ شہ کا داغ لے کے چلے

اندھیری رات سنی تھی چراغ لے کے چلے



حضرت سیدنا سعد بن ابی وقاص رَضِيَ اللهُ تَعَالَى عَنْهُ کے عشق رسول کا ایک انوکھا واقعہ پڑھیے اور عشقِ محبوب کے جلووں میں گم ہو جائیے۔ چنانچہ،

**پیارے آقا! میرے سزاوارتوں جیائیں تو سزاوارتوں:**

آپ رَضِيَ اللهُ تَعَالَى عَنْهُ اپنی ماں کے بڑے فرمانبردار تھے۔ ہر حکم پر سر تسلیم خم کر دیتے اور کبھی اپنی ماں کی نافرمانی نہ کی۔ جب ایمان کی دولت سے مالا مال ہوئے اور سیدُ الْمُبَرَّغِينَ، رَحْمَةُ اللهِ تَعَالَى عَلَيْهِ وَآلِهِ وَسَلَّمَ کی غلامی میں آگئے تو ان کی ماں بے تاب ہو گئی، اس کا دل بے چین ہو گیا، بیٹے کو آباؤ اجداد کے دین سے پھرتے دیکھ کر غمگین دل اچھل کر حلق میں آ گیا اور بے ساختہ پکار اٹھی: ”اے میرے لال! اے میرے جگر کے ٹکڑے! اے میرے فرمانبردار بیٹے! یہ تو نے کیا کیا؟ تو نے اپنے باپ دادا کے دین کو چھوڑ دیا؟ اے میرے بیٹے! تو نے آج تک کبھی میری بات کو ٹالا نہ کبھی میری نافرمانی کی! یقیناً تو میری یہ بات بھی مانے گا اور اسلام چھوڑ دے گا، اگر تو نے ایسا نہ کیا تو میں کھاؤں گی نہ پیوں گی، سوکھ کر مر جاؤں گی اور یہ سب کچھ تیرے سبب سے ہوگا اور میرے خون کا وبال تجھ پر ہوگا اور لوگ تجھے ماں کا قاتل کہہ کر پکارا کریں گے۔“ یہ کہہ کر واقعی اس نے کھانا پینا چھوڑ دیا، دھوپ میں بیٹھ گئی، اور کچھ نہ کھانے پینے کی وجہ سے بہت کمزور ہو گئی۔

سُبْحَانَ اللَّهِ عَزَّوَجَلَّ! قربان جائیے حضرت سید ناسعد بن ابی وقاص رَضِيَ اللهُ تَعَالَى عَنْهُ کے عشق رسول پر، والدہ کی یہ حالت دیکھ کر بھی آپ پر کوئی اثر نہ ہوا، والدہ کا یہ دردناک انداز آپ کی استقامت کو متزلزل نہ کر سکا کیونکہ معاملہ دین اسلام اور محبوب رب العلمین صَلَّی اللہُ تَعَالَى عَلَیْہِ وَاٰلِہٖ وَسَلَّم کے عشق کا تھا اگر کوئی دنیاوی معاملہ ہوتا تو یہی حضرت سید ناسعد بن ابی وقاص رَضِيَ اللهُ تَعَالَى عَنْهُ شاید آگے بڑھ کر ماں کے قدموں سے لپٹ جاتے اور والدہ کی اس بات پر بھی سر تسلیم خم کر دیتے لیکن پیارے آقا مدینے والے مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت اور پیاری صحبت کا معاملہ تھا اور آپ کو کسی بھی طرح اپنے محبوب کی جدائی برداشت نہ تھی۔ چنانچہ آپ نے اپنی والدہ کے اس انداز پر جن الفاظ میں جواب دیا وہ تا قیام قیامت عشاق کے لیے مشعلِ راہ بنا رہے گا بلکہ اسے تاریخ میں سنہری حروف سے لکھا جاتا رہے گا، آپ رَضِيَ اللهُ تَعَالَى عَنْهُ نے عشق و محبت سے بھرپور انداز میں گویا یوں فرمایا: ”اے میری ماں! واقعی اگر کوئی دنیاوی معاملہ ہوتا تو میں ہرگز تیری نافرمانی نہ کرتا مگر یہ معاملہ تو میرے اس محبوب کا ہے جو تجھ سے کروڑوں گنا بڑھ کر مجھ سے محبت فرماتا ہے، اے ماں! یہ اس ذاتِ اقدس کا معاملہ ہے جو رَحْمۃٌ لِلْعٰلَمِیْنَ ہے، شَفِیْعُ الْمُذْنِبِیْنَ ہے، رَاحۃُ الْعٰسِفِیْنَ ہے، جس کی جدائی کے مقابل میں دنیا و مافیہا یعنی دنیا

اور جو کچھ اس میں ہے، سب کو ٹھکرا دوں، تیری ایک جان تو کیا اگر ۱۰۰ جانیں بھی ہوں اور ایک ایک کر کے سب قربان کرنا پڑیں تو سب کو قربان کر دوں مگر دینِ اسلام سے نہ پھروں گا اور نہ ہی اپنے محبوب کا دامن چھوڑوں گا۔<sup>①</sup>

بقول مفتی اعظم ہند حضرت علامہ محمد مصطفیٰ رضا خان عَلَیْهِ رَحْمَةُ الرَّحْمَنِ:

یہ اک جان کیا ہے اگر ہوں کروڑوں  
تیرے نام پر سب کو دارا کروں میں  
میرا دین و ایسا فرشتے جو پوچھیں  
تمہاری ہی جانب اشارہ کروں میں

حضرت سیدنا سعد بن ابی وقاص رَضِيَ اللهُ تَعَالَى عَنْهُ کا یہ ایمان افروز جواب سُن کر ماں مایوس ہو گئی اور اس نے کھانا پینا شروع کر دیا۔

## نام کے عاشق یا کام کے؟

میٹھے میٹھے اسلامی بھائیو! انسان کی والدین، اولاد، بھائی، بہن، بیوی، خاندان، مال تجارت اور مکان وغیرہ سے محبت فطری چیز ہے مگر قربان جائیے! صحابہ کرام عَلَیْہِمُ الرِّضْوَانُ کے عشقِ رسول پر کہ جب حبیبِ خدا صَلَّی اللہُ تَعَالَى عَلَیْہِ وَاٰلِہٖ وَسَلَّم کا معاملہ آیا اور محبوب سے جدائی کی ہلکی سی آہٹ بھی محسوس کی تو ان تمام

① ..... تفسیر البغوی، العنکبوت، تحت الاية: ۸، ج ۳، ص ۳۹۶

رشتہ داریوں کو نہ صرف پسِ پشت ڈال دیا بلکہ ان سے ایسی بے رخی کا اظہار کیا کہ خود عشق بھی ان پر فخر کرنے لگا۔ یقیناً تمام صحابہ کرام عَلَیْہِمُ الرِّضْوَان نام کے نہیں بلکہ کام کے عاشق تھے، حضرت سیدنا سعد بن ابی وقاص رَضِيَ اللهُ تَعَالَى عَنْهُ کے عشقِ محبوب پر ہزاروں جانیں قربان! جنہوں نے اپنے عشق بھرے جذبات کی عکاسی اس عظیم الشان انداز میں کی کہ قیامت تک آنے والے تمام عُشَّاق ان کے عشق سے فیض حاصل کرتے رہیں گے۔

صحابہ کرام عَلَیْہِمُ الرِّضْوَان کا عشقِ رسول تو یہ تھا کہ محبوب کے مقابلے میں ہر چیز کو ٹھکرا دیتے، مگر افسوس! ایک ہمارا بھی عشقِ رسول ہے، دعوے تو آسمان سے باتیں کرتے ہیں لیکن اسی محبوب کی لائی ہوئی شریعت پر عمل میں کوتاہی ہمارے رگ و پے میں بس چکی ہے، مستحبات و سُننِ تو دور کی بات فراموش بھی صحیح طرح ادا نہیں کرتے، اے کاش! ہم صرف نام کے نہیں بلکہ کام کے عاشق بن جائیں۔ اے ربِّ کریم غُزَّوْجَل! ہم سب کے سینے بھی عشقِ رسول صَلَّی اللہُ تَعَالَى عَلَیْہِ وَاٰلِہٖ وَسَلَّم کے بحرِ بیکراں سے اس طرح بھر دے کہ اتباعِ حبیب و اتباعِ فدا یا انِ حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم و رَضِيَ اللہُ تَعَالَى عَنْہُمْ سے ہمیں دونوں جہاں میں سرفرازی و سُرخ رُوئی نصیب ہو جائے۔

آمین بِجَاہِ النَّبِیِّ صَلَّی اللہُ تَعَالَى عَلَیْہِ وَاٰلِہٖ وَسَلَّم

## ”اطاعت“ کے پانچ حروف کی نسبت سے

والدین کی اطاعت کرنے پر یاد کرنے کے متعلق 5 صدیقی پھول

(۱)..... والدین کا ہر وہ حکم جو شرعاً جائز ہو اس پر فوراً عمل کر لیا جائے اگرچہ وہ کافر و فاسق ہوں، ان کے کُفر و فسق کی وجہ سے نافرمانی کرنا جائز نہیں کہ اس کا وبال انہیں پر ہے۔ البتہ! اولاد کو چاہیے کہ ان سے بصد ادب و احترام گزارش کرے اگر مان لیں تو بہتر، ورنہ سختی نہ کرے بلکہ تہائی میں ان کے لیے صدقِ دل سے دعا کرے۔

(۲)..... اگر وہ کسی خلافِ شرع کام مثلاً فرائض و واجبات سے کوتاہی یا معصیت میں مبتلا ہونے کا حکم دیں تو اُن کی اطاعت جائز نہیں کیونکہ ”لَا طَاعَةَ لِمَا حَدَّیْهِ مَعْصِيَةُ اللَّهِ تَعَالٰی“ یعنی اللہ عَزَّوَجَلَّ کی نافرمانی میں کسی کی اطاعت جائز نہیں۔<sup>①</sup>

(۳)..... نفل نماز میں ہو اور ماں باپ پکاریں اور اُن کو اس کا نماز میں ہونا معلوم نہ ہو تو نماز توڑ دے اور جواب دے بعد میں اس نماز کی قضا پڑھ لے۔<sup>②</sup>

(۴)..... جہاد کے سوا کسی کام کے لیے سفر کرنا چاہتا ہے مثلاً تجارت یا حج یا عمرہ

①..... فتاویٰ رضویہ، ج ۲۱، ص ۱۵۷، ملخصاً

②..... جنتی زیور، نماز توڑ دینے کے اعدا، ص ۲۹۴

کے لیے سفر کرنا چاہتا ہے اس کے لیے والدین سے اجازت حاصل کرے، اگر والدین اس سفر کو منع کریں اور اس کو اندیشہ ہو کہ میرے جانے کے بعد ان کی کوئی خبر گیری نہ کرے گا اور اس کے پاس اتنا مال بھی نہیں ہے کہ والدین کو بھی دے اور سفر کے مَصَارِف (یعنی اخراجات) بھی پورے کرے، ایسی صورت میں بغیر اجازت والدین سفر کو نہ جائے اور اگر والدین محتاج نہ ہوں، ان کا نَفَقَہ (یعنی روٹی، کپڑے وغیرہ کا خرچ) اولاد کے ذمہ نہ ہو مگر وہ سفر خطرناک ہے ہلاکت کا اندیشہ ہے، جب بھی بغیر اجازت سفر نہ کرے اور ہلاکت کا اندیشہ نہ ہو تو بغیر اجازت سفر کر سکتا ہے۔ بغیر اجازت والدین علم دین پڑھنے کے لیے سفر کیا اس میں حرج نہیں اور اس کو والدین کی نافرمانی نہیں کہا جائے گا۔<sup>①</sup>

(۵)..... اگر کوئی شخص پردیس میں ہے والدین اسے بلاتے ہیں تو آنا ہی ہوگا، خط لکھنا کافی نہیں ہے۔ والدین کو اس کی خدمت کی حاجت ہو تو آئے اور ان کی خدمت کرے۔<sup>②</sup>

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

①..... الفتاویٰ الہندیۃ، کتاب الکراہیۃ، الباب السادس والعشرون، ج ۵، ص ۳۶۵، ۳۶۶ منقطعاً

②..... بیہار شریعت، ج ۳، حصہ ۱۶، ص ۵۵۹

## جنتی کی آمد مرصعہ

حضرت سیدنا سعد بن ابی وقاص رَضِيَ اللهُ تَعَالَى عَنْهُ عشرہ مبشرہ رَضَوْنَ اللہُ تَعَالَى عَلَیْہِمْ اَجْمَعِیْن میں سے ہیں، ویسے تو اللہ عَزَّوَجَلَّ کے محبوب، داناے غیوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ان وں صحابہ کرام عَلَیْہِمُ الرِّضْوَان کو جنت کی خوشخبری دی لیکن حضرت سیدنا سعد بن ابی وقاص رَضِيَ اللهُ تَعَالَى عَنْهُ کو ایک اور مقام پر بھی ان کی غیر موجودگی میں جنت کی بشارت دی۔ چنانچہ،

حضرت سیدنا سالم بن عبد اللہ رَضِيَ اللهُ تَعَالَى عَنْہُ اپنے والد سے روایت کرتے ہیں کہ ایک دن ہم سیدنا الْمُبَلِّغِیْنَ، رَحْمَةُ اللّٰہِ عَلَیْہِمْ صَلَّی اللہُ تَعَالَى عَلَیْہِ وَاٰلِہٖ وَسَلَّم کے پاس بیٹھے ہوئے تھے کہ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اس دروازے سے ابھی ایک جنتی داخل ہوگا۔“ تو ہم نے دیکھا کہ اس دروازے سے حضرت سیدنا سعد بن ابی وقاص رَضِيَ اللهُ تَعَالَى عَنْهُ داخل ہوئے۔<sup>①</sup>

## آپ رَضِيَ اللهُ تَعَالَى عَنْہُ کے قیمتی جوتے

حضرت سیدنا ابو ذر غفاری رَضِيَ اللهُ تَعَالَى عَنْہُ سے روایت ہے، رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم گھر میں داخل ہوئے اور اُمّ المؤمنین حضرت سیدتنا

[۱].....کنز العمال، کتاب الفضائل من قسم الافعال، باب فضائل الصحابة، حرف السين، سعد بن

ابی وقاص، الحدیث: ۱۰۸، ج ۳، ص ۱۸۰

عائشہ صدیقہ رَضِيَ اللهُ تَعَالَى عَنْهَا سے فرمایا: ”کیا میں تمہیں خوشخبری نہ دوں؟“ انہوں نے عرض کی: ”کیوں نہیں یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم!“ فرمایا:

.....تمہارے والد یعنی ابو بکر جنتی ہیں اور جنت میں ان کے رفیق حضرت سیدنا ابراہیم عَلَیْہِ السَّلَام ہوں گے۔

.....عمر جنتی ہیں ان کے جنتی رفیق حضرت سیدنا نوح عَلَیْہِ السَّلَام ہوں گے۔  
.....عُثْمَان جنتی ہیں ان کا رفیق میں خود ہوں۔

.....علی جنتی ہیں ان کے رفیق حضرت سیدنا یحییٰ بن زکریا عَلَیْہِمَا السَّلَام ہوں گے۔  
.....طَلْحہ جنتی ہیں ان کے رفیق حضرت سیدنا داؤد عَلَیْہِ السَّلَام ہوں گے۔

.....زبیر جنتی ہیں ان کے رفیق حضرت سیدنا اسماعیل عَلَیْہِ السَّلَام ہوں گے۔  
.....سعد بن ابی وقاص جنتی ہیں ان کے رفیق حضرت سیدنا سلیمان بن داؤد عَلَیْہِمَا السَّلَام ہوں گے۔

.....سعید بن زید جنتی ہیں، ان کے رفیق حضرت سیدنا موسیٰ بن عمران عَلَیْہِ السَّلَام ہوں گے۔

.....عبد الرحمن بن عوف جنتی ہیں اور ان کے رفیق حضرت سیدنا عیسیٰ بن مریم عَلَیْہِمَا السَّلَام ہوں گے۔

.....ابو عبیدہ بن جراح جنتی ہیں اور ان کے رفیق حضرت سیدنا ادریس عَلَیْہِ السَّلَام ہوں گے۔



پھر ارشاد فرمایا: ”اے عائشہ! میں مُسْلِمِین کا سردار ہوں، تمہارے والد  
 اَفْضَلُ الصِّدِّیقِین (یعنی سچوں میں سب سے زیادہ فضیلت والے) ہیں اور تم اُمُّ  
 المؤمنین (یعنی مومنین کی ماں) ہو۔“ ①

### الاحسان سب سے پہلا تیر:

میٹھے میٹھے اسلامی بھائیو! حضرت سیدنا سعد بن ابی وقاص رَضِيَ اللهُ تَعَالَى عَنْهُ  
 تَعَالَى عَنْهُ آغوشِ اسلام میں آئے تو اسلام کی محبت ان کے دل میں اس طرح بس  
 گئی کہ اس کی خاطر تَنْ مَن دھن قربان کرنے کا جذبہ ان کی نس نس میں سرایت  
 کر گیا اور کئی مواقع پر انہوں نے اس کا عملی مظاہرہ بھی فرمایا، حضرت سیدنا سعد  
 بن ابی وقاص رَضِيَ اللهُ تَعَالَى عَنْهُ کو یہ عظیم سعادت نصیب ہوئی کہ کفار کے خلاف  
 سب سے پہلا تیر آپ رَضِيَ اللهُ تَعَالَى عَنْهُ نے ہی چلایا۔ چنانچہ،

دو عالم کے مالک و مختار باذنِ پروردگار، مکّی مدنی سرکار صَلَّی اللہُ تَعَالَى عَلَیْہِ  
 وَآلِہِ وَسَلَّم نے تقریباً ساٹھ یا انسی مہاجرین کے ساتھ حضرت سیدنا عبیدہ بن حارث  
 رَضِيَ اللهُ تَعَالَى عَنْهُ کو سفید جھنڈے کے ساتھ امیر بنا کر جُحَفَہ سے دُنل میل کے  
 فاصلے پر رَابِغ نامی مقام کی طرف روانہ فرمایا۔ اس لشکر کے علمبردار حضرت سیدنا  
 مِسْطَحُ بْنُ اثَّاثَہ رَضِيَ اللهُ تَعَالَى عَنْهُ تھے۔ جب یہ لشکر وادی رَابِغ میں ”نَبِیئُہُ

الْمُزَّه“ کے پاس ایک چشمے پر پہنچا تو ابوسفیان یا ابو جہل کے بیٹے عکرمہ (جو بعد میں مسلمان ہو گئے تھے) کی کمان میں دوسو کفارِ قریش جمع تھے، دونوں لشکروں کا آمناسا منا ہوا۔ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے کفار پر تیر پھینکا، یہ سب سے پہلا تیر تھا جو مسلمانوں کی طرف سے کفارِ مکہ پر چلایا گیا۔ آپ رَضِيَ اللهُ تَعَالَى عَنْهُ نے ترکش میں موجود بیس کے بیس تیر اس مہارت و چابکدستی سے چلائے کہ ہر تیر کسی انسان یا جانور کو زخمی کر گیا۔ کفارِ ان تیروں کی مار سے گھبرا کر فرار ہو گئے اس لیے دونوں لشکروں کے مابین کوئی جنگ نہیں ہوئی۔<sup>①</sup>

حضرت سیدنا سعد بن ابی وقاص رَضِيَ اللهُ تَعَالَى عَنْهُ اس عظیم سعادت کو کچھ یوں بیان فرمایا کرتے کہ ”میں عرب کا وہ پہلا شخص ہوں جس نے اللہ عَزَّوَجَلَّ کی راہ میں سب سے پہلے تیر چلایا۔“<sup>②</sup>

## آپ رَضِيَ اللهُ تَعَالَى عَنْهُ کی شہرتِ ایمانی

ابتدائے اسلام میں جب صحابہ کرام عَلَیْهِمُ الرِّضْوَانُ نماز پڑھنے کا ارادہ کرتے تو مشرکین کی نظروں سے بچنے کے لئے مکہ کی ایک گھاٹی کی جانب چلے جاتے

①..... کتاب المغازی للواقدي، سرية عبيدة بن العارض الى رابغ، ج ۱، ص ۱۰

سبل الهدى والرشاد، الباب الخامس في سرية عبيدة بن العارض، ج ۶، ص ۱۳

②..... صحيح البخاري، كتاب فضائل اصحاب النبي، باب مناقب سعد بن ابى وقاص، الحديث: ۴۲۸۳، ج ۲، ص ۵۲۱

اور وہاں نماز ادا کرتے۔ ایک بار حسبِ معمول صحابہ کرام عَلَیْهِمُ الرِّضْوَانُ نماز میں مشغول تھے کہ کچھ مشرکین ادھر آنکے اور صحابہ کرام عَلَیْهِمُ الرِّضْوَانُ پر آوازیں کسنے لگے اور مذاق اڑانے لگے۔ پھر بات اس قدر بڑھی کہ ہاتھ پائی شروع ہو گئی تو ”حضرت سیدنا سعد بن ابی وقاص رَضِيَ اللهُ تَعَالَى عَنْهُ کی غیرت ایمانی جوش میں آئی اور آپ رَضِيَ اللهُ تَعَالَى عَنْهُ نے اُونٹ کے جبرے کی ہڈی ایک کافر کو دے ماری جس سے اس کا سر پھٹ گیا۔“ یوں آپ رَضِيَ اللهُ تَعَالَى عَنْهُ ہی وہ خوش نصیب شخصیت ہیں جنہیں اسلام کی خاطر سب سے پہلے کسی کافر کا خون بہانے کی سعادت نصیب ہوئی۔<sup>①</sup>

### چار غمزدہ صحابہ کرام عَلَیْهِمُ الرِّضْوَانُ

میٹھے میٹھے اسلامی بھائیو! حضرت سیدنا سعد بن ابی وقاص رَضِيَ اللهُ تَعَالَى عَنْهُ کا شمار ان صحابہ کرام عَلَیْهِمُ الرِّضْوَانُ میں ہوتا تھا جنہیں کفار کے معاملے میں بہت غیور اور سخت سمجھا جاتا تھا اور ایسا کیونکر نہ ہوتا کیونکہ آپ رَضِيَ اللهُ تَعَالَى عَنْهُ تو وہ خوش نصیب صحابی ہیں جنہوں نے اپنے محبوب آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کے مقابلے میں اپنی ماں تک کی پرواہ نہیں کی تو کسی دوسرے کی کیا مجال کہ ان کے سامنے اسلام کے خلاف ایک لفظ بھی منہ سے نکالے۔ چنانچہ،

①..... اسد الغابۃ، سعد بن مالک القرشی، ج ۲، ص ۴۳۴

اللہ عَزَّوَجَلَّ کے محبوب، دانائے عُیُوب صَلَّی اللہُ تَعَالَى عَلَیْہِ وَاٰلِہٖ وَسَلَّم کے جن چار اصحاب کو کفار کے معاملے میں انتہائی غیور، سخت اور نہایت ہی مضبوط و طاقتور سمجھا جاتا تھا وہ یہ ہیں: (۱) امیر المومنین حضرت سیدنا عمر فاروق اعظم رَضِيَ اللهُ تَعَالَى عَنْہُ (۲) امیر المومنین حضرت سیدنا علی المرتضیٰ شیر خدا کَرَّمَ اللہُ تَعَالَى وَجْہُہُ الْکَرِیْم (۳) حضرت سیدنا زبیر بن عوام رَضِيَ اللهُ تَعَالَى عَنْہُ اور (۴) حضرت سیدنا سعد بن ابی وقاص رَضِيَ اللهُ تَعَالَى عَنْہُ۔<sup>①</sup>

### طاہر خدائیں تکالیف اور آسان پر صبر

حضرت سیدنا سعد بن ابی وقاص رَضِيَ اللهُ تَعَالَى عَنْہُ چونکہ ابتدائی دور میں اسلام لانے کی سعادت سے مشرف ہوئے تھے اس لیے انہیں راہِ خدا میں تکالیف بھی بہت زیادہ برداشت کرنا پڑیں، آپ رَضِيَ اللهُ تَعَالَى عَنْہُ خود ان تکالیف کو بیان کرتے ہوئے ارشاد فرماتے ہیں: ”مکہ مکرمہ میں ہم لوگوں نے رحمتِ عالم، نورِ مُجَسَّم صَلَّی اللہُ تَعَالَى عَلَیْہِ وَاٰلِہٖ وَسَلَّم کے ساتھ بڑی مصیبت بھری زندگی گزاری، البتہ اللہ عَزَّوَجَلَّ نے ہم پر خصوصی فضل و کرم فرمایا کہ تکلیفوں پر صبر کی دولت عطا فرمائی یہاں تک کہ ہمیں تنگی و تکلیف برداشت کرنے کی عادت ہو گئی۔ میں ایک رات قضائے حاجت کے لیے باہر نکلا تو میرے پاؤں سے ایک

①..... تاریخ مدینۃ دمشق، سعد بن مالک ابی وقاص، ج ۲۰، ص ۳۲۲

چیز ٹکرائی، میں نے غور سے دیکھا تو وہ اُونٹ کی کھال کا ایک ٹکڑا تھا، میں نے اسے اٹھالیا پھر اسے دھو کر جلایا، دو پتھروں کے درمیان رکھ کر پیسا اور اسے کھا کر پانی پی لیا اور میں نے تین دن اسی پر گزار دیئے۔“ ①

## یہ آزمائش کیوں؟

میٹھے میٹھے اسلامی بھائیو! اسلام کے ابتدائی ایام میں صحابہ کرام عَلَیْہِمُ الرِّضْوَانُ پر آنے والی تکالیف اور ان پر عظیم صبر و استقامت سے ہمیں بھی مدنی پھول حاصل کرنے چاہئیں، اگر راہِ خدا میں سفر کرتے ہوئے ہمیں بھی کوئی تکلیف پیش آجائے مثلاً کھانا وقت (Time) پر نہ ملے یا کوئی سامان وغیرہ چوری ہو جائے تو ہماری زبان پر شکوہ و شکایت والے الفاظ جاری ہو جاتے ہیں کہ ہم تو راہِ خدا کے مسافر ہیں پھر بھی یہ آزمائش کیوں؟ تو بے صبری کا مظاہرہ کرنے کے بجائے صحابہ کرام عَلَیْہِمُ الرِّضْوَانُ کی ان تکالیف کو یاد کر لیا کریں اِنْ شَاءَ اللّٰهُ عَزَّوَجَلَّ ان شیطانی وساوس کی کاٹ ہو جائے گی۔ بلکہ صحابہ کرام عَلَیْہِمُ الرِّضْوَانُ کی سیرتِ طیبہ پر غور کریں تو کئی ایسے واقعات بھی ملتے ہیں جن میں انہوں نے رضائے خداوندی کے حصول کی خاطر خود آگے بڑھ کر تکالیف کو گلے لگالیا۔ چنانچہ،

① ..... حلیۃ الاولیاء، سعد بن ابی وقاص، الحدیث: ۲۹۴، ج ۱، ص ۱۳۵

## عجیب و غریب دعا

حضرت سیدنا سعد بن ابی وقاص رَضِيَ اللهُ تَعَالَى عَنْهُ فرماتے ہیں کہ غزوہ اُحُد کے دن حضرت سیدنا عبد اللہ بن جحش رَضِيَ اللهُ تَعَالَى عَنْهُ میرے پاس آئے اور کہا کہ ”تم اللہ عَزَّوَجَلَّ سے کوئی دعا کیوں نہیں کرتے؟“ چنانچہ ہم دعا کے لئے ایک جانب چلے گئے۔ پہلے میں نے بارگاہِ الہی عَزَّوَجَلَّ میں یوں دعا کی: ”اے اللہ عَزَّوَجَلَّ! کل جب کافروں سے ہمارا سامنا ہو تو میرے مقابلے میں ان کا انتہائی طاقتور اور جنگجو شہسوار آئے۔ میں تیری راہ میں اس سے لڑوں اور وہ مجھ سے لڑے پھر تو مجھے اس پر غلبہ نصیب کرے حتیٰ کہ میں اسے قتل کر دوں اور اس کے ہتھیار وغیرہ لے لوں۔“ پس میری دعا پر حضرت سیدنا عبد اللہ بن جحش رَضِيَ اللهُ تَعَالَى عَنْهُ نے ”آمین“ کہا اور پھر یوں بارگاہِ خداوندی میں عرض گزار ہوئے: ”اے اللہ عَزَّوَجَلَّ! کل میرے مقابلے میں کافروں کا انتہائی بہادر اور طاقتور پہلوان آئے۔ میں اس سے لڑوں اور وہ مجھ سے لڑے حتیٰ کہ وہ مجھ پر قابو پالے اور میرے ناک اور کان کاٹ ڈالے اور پھر جب میں تیری بارگاہ میں حاضر ہوں اور تو مجھ سے پوچھے کہ اے عبد اللہ! تو نے کس کی خاطر یہ ناک اور کان کٹوائے؟ تو میں عرض کروں: تیرے اور تیرے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کی خاطر تو تو فرمائے: ہاں! تو نے سچ کہا۔“

حضرت سیدنا سعد بن ابی وقاص رَضِيَ اللهُ تَعَالَى عَنْهُ فرماتے ہیں کہ حضرت سیدنا عبد اللہ بن جحش رَضِيَ اللهُ تَعَالَى عَنْهُ کی دعا میری دعا سے بہتر تھی۔ چنانچہ میں نے جنگ کے بعد دیکھا کہ اللہ عَزَّوَجَلَّ نے ان کو نہ صرف شہادت کے مرتبے پر فائز فرمایا بلکہ ان کی دوسری دعا کو بھی قبول فرمایا کیونکہ میں نے دیکھا کہ ان کے کان اور ناک ایک دھاگے میں پروئے ہوئے ہیں۔<sup>①</sup>

### باللہ والہ والہ عیسیٰ و مریم علیہما السلام

حضرت سیدنا سعد بن ابی وقاص رَضِيَ اللهُ تَعَالَى عَنْهُ حَجَّہُ الْوَدَاع کے موقع پر مکہ معظمہ میں شدید بیمار ہو گئے کہ انہیں اپنی زندگی کی امید نہ رہی تو وہ بے چین ہو گئے کیونکہ انہیں پسند نہ تھا کہ ان کا انتقال اس سرزمین (یعنی مکہ) میں ہو جس سے وہ ہجرت کر چکے ہیں۔ چنانچہ رحمتِ عالم، نُورِ مُجَسَّم صَلَّی اللہُ تَعَالَى عَلَیْہِ وَاٰلِہٖ وَسَلَّم ان کی عیادت کے لیے تشریف لائے تو آپ نے ان کی بے قراری دیکھ کر تسلی دی اور درازی عمر کی دعا فرماتے ہوئے یہ بھی بشارت دی کہ ”تم ابھی نہیں مرو گے بلکہ تمہاری زندگی لمبی ہوگی اور بہت سے لوگوں کو تم سے نفع اور بہت سے لوگوں کو نقصان ہوگا۔“<sup>②</sup>

① ..... تاریخ مدینۃ دمشق، سعد بن مالک ابی وقاص، ج ۲۰، ص ۳۴۰

② ..... صحیح البخاری، کتاب الوصایا، باب ان یتروا وراثتہ... الخ، الحدیث: ۲۴۴۲، ج ۲، ص ۲۳۲

یہ حضرت سیدنا سعد بن ابی وقاص رَضِيَ اللهُ تَعَالَى عَنْهُ کے لیے فتوحاتِ عجم کی بشارت تھی۔ کیونکہ تاریخ گواہ ہے کہ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے جب بطورِ اسلامی لشکر کے سپہ سالار ایران پر فوج کشی کی تو بہت ہی قلیل عرصے میں کسریٰ شاہ ایران کے تخت و تاج کے غرور کو خاک میں ملا دیا۔ اس طرح مسلمانوں کو ان کی ذات سے بڑا فائدہ ہوا تو بے شمار کفار کو ان کی ذات سے نقصانِ عظیم پہنچا۔

## آپؓ کو کوفہ شہر آباد کیا

ابو العباس شمس الدین احمد بن محمد بن ابی بکر بن خَلَّاکان عَلَیْہِ رَحْمَةُ اللّٰهِ الْحَنَّان وَفِی ثَابِتِ الْأَعْبَیَان میں فرماتے ہیں کہ سترھویں سن ہجری میں امیر المومنین حضرت عمر فاروق رَضِيَ اللهُ تَعَالَى عَنْهُ کے حکم سے کوفہ شہر کی بنیاد حضرت سعد بن ابی وقاص رَضِيَ اللهُ تَعَالَى عَنْهُ نے رکھی۔<sup>①</sup>

## آپؓ کے ہاتھوں میں عراق کی فتح

امیر المومنین حضرت سیدنا عمر فاروق رَضِيَ اللهُ تَعَالَى عَنْهُ نے عراق کی جانب ایک لشکر روانہ فرمایا تو حضرت سیدنا سعد بن ابی وقاص رَضِيَ اللهُ تَعَالَى عَنْهُ کو اس کا امیر بنایا، چنانچہ قادیسیہ، عراق، مدائن اور ملکِ فارس کے دیگر شہروں کی فتح اللہ عَزَّوَجَلَّ نے انہی کے ہاتھوں مقدر فرمائی، بعد میں امیر المومنین حضرت سیدنا عمر

①.....وفیات الاعیان، ج ۱، ص ۲۱۲



فاروق رَضِيَ اللهُ تَعَالَى عَنْهُ نے آپ رَضِيَ اللهُ تَعَالَى عَنْهُ کو کوفے کا گورنر بنا دیا۔<sup>①</sup>

## محرم الحرام ۶۷۱ھ میں مکہ مکرمہ میں

حضرت سیدنا عمر فاروق اعظم رَضِيَ اللهُ تَعَالَى عَنْهُ کے دورِ خلافت میں حضرت سیدنا سعد بن ابی وقاص رَضِيَ اللهُ تَعَالَى عَنْهُ کی سپہ سالاری میں ”جنگِ قَادِسِيَّہ“ میں لشکرِ اسلام نے شاندار کامیابی حاصل کی، ”قَادِسِيَّہ“ کی عَظِيمُ الشَّانِ فتح کے بعد حضرت سیدنا سعد بن مالک رَضِيَ اللهُ تَعَالَى عَنْهُ نے ”بَابِل“ مقام تک آتش پرستوں کا تعاقب کیا اور آس پاس کے سارے علاقے فتح کر لئے۔ ایران کا دارُ الخِلافہ ”مَدَائِن“ جو کہ دریائے دجلہ کے مشرقی کنارے پر واقع تھا، یہاں سے قریب ہی تھا۔ امیر المومنین حضرت سیدنا فاروق اعظم رَضِيَ اللهُ تَعَالَى عَنْهُ کی ہدایت کے مطابق حضرت سیدنا سعد بن ابی وقاص رَضِيَ اللهُ تَعَالَى عَنْهُ ”مَدَائِن“ کی طرف بڑھے، آتش پرستوں نے دریا کا پل توڑ دیا اور تمام کشتیاں دوسرے کنارے کی طرف لے گئے۔ اُس وقت دریا میں زبردست طغیانی تھی اور اُس کو پار کرنا بظاہر ناممکن نظر آتا تھا، حضرت سیدنا سعد بن ابی وقاص رَضِيَ اللهُ تَعَالَى عَنْهُ نے یہ کیفیت دیکھی تو اللہ عَزَّوَجَلَّ کا نام لے کر اپنا گھوڑا دریا میں ڈال دیا! دوسرے مجاہدین نے بھی آپ کے پیچھے پیچھے اپنے گھوڑے

① ..... تاریخ مدینۃ دمشق، سعد بن مالک ابی وقاص، ج ۲۰، ص ۲۹۴

دریا میں اُتار دیئے، کسی شاعر نے کیا خوب کہا ہے:

دشت تو دشت ہیں دریا بھی نہ چھوڑے ہم نے  
بحرِ ظلمات میں دَوڑا دیئے گھوڑے ہم نے

دیو آگئے۔۔۔ دیو آگئے۔۔۔

دُشمنوں نے جب دیکھا کہ مجاہدینِ اسلام دریائے دجلہ کے پھنکار تے ہوئے پانی کا سینہ چیرتے ہوئے مردانہ وار بڑھے چلے آ رہے ہیں تو اُن کے ہوش اُڑ گئے اور ”دیوان آمدند دیوان آمدند“ یعنی دیو آگئے دیو آگئے کہتے ہوئے سر پر پیر رکھ کر بھاگ کھڑے ہوئے۔ شاہِ کسریٰ کا بیٹا یزد گرد اپنا حرم (یعنی گھر کی عورتیں) اور خزانے کا ایک حصہ پہلے ہی ”خُلو ان“ بھیج چکا تھا اب خود بھی مدائن کے درو دیوار پر حسرت بھری نظر ڈالتا ہوا بھاگ نکلا۔ حضرت سیدنا سعد بن ابی وقاص رَضِيَ اللهُ تَعَالَى عَنْهُ ”مدائن“ میں داخل ہوئے تو ہر طرف عبرتناک سناٹا چھایا ہوا تھا، کسریٰ کے پُر شکوہ محلات، دوسری بلند و بالا عمارات اور سرسبز و شاداب باغات زبّانِ حال سے دنیائے دُول (یعنی حقیر دنیا) کی بے ثباتی (یعنی ناپائیداری) کا اعلان کر رہے تھے۔ یہ منظر دیکھ کر بے اختیار حضرت سیدنا سعد بن ابی وقاص رَضِيَ اللهُ تَعَالَى عَنْهُ کی زبّانِ مبارک پر پارہ 25

سُورَةُ الدُّخَانِ کی آیات 25 تا 29 جاری ہو گئیں:

كَمْ تَرَكُوا مِنْ جَنَّاتٍ وَعُيُونٍ ۝<sup>۲۵</sup> تَرَجِبُهُمْ كُنُوزُ الْاِيْسَانِ: کتنے چھوڑ گئے باغ  
وَزُرُوعٍ وَمَقَامٍ كَرِيمٍ ۝<sup>۲۶</sup> اور چشمے اور کھیت اور عمدہ مکانات، اور  
وَنَعْمَةٍ كَانُوا فِيْهَا فَاكِهِينَ ۝<sup>۲۷</sup> نعمتیں جن میں فارغ البال تھے، ہم  
كَذٰلِكَ ۖ وَاَوْْرَثْنٰهَا قَوْمًا ۖ اٰخِرِيْنَ ۝<sup>۲۸</sup> نے یونہی کیا، اور ان کا وارث دوسری  
السَّاءُ وَالْاَرْضُ وَمَا كَانُوْا ۖ فَمَا بَكَتْ عَلَيْهِمُ ۖ قَوْمٌ كُوْكَرُ دِيَا، تو ان پر آسمان اور زمین نہ  
رُوئے اور انہیں مہلت نہ دی گئی۔<sup>①</sup>  
مُنْظَرِيْنَ ۝<sup>۲۹</sup> (پ ۲۵، الدخان: ۲۵ تا ۲۹)

## آپ رَضِيَ اللهُ تَعَالَى عَنْهُ سے متعلق آیات

حضرت سیدنا سعد بن ابی وقاص رَضِيَ اللهُ تَعَالَى عَنْهُ خود ارشاد فرماتے ہیں کہ  
میرے متعلق قرآن پاک کی چار آیات نازل ہوئیں۔

## پہلی آیت:

جنگِ بدر میں آپ رَضِيَ اللهُ تَعَالَى عَنْهُ نے کفار کے ناقابل شکست سمجھے جانے  
والے سردار سعید بن عاص کو واصلِ جہنم کیا اور اس کی تلوار لے لی جو کہ بہت وزنی  
اور قیمتی تھی۔ اسے لے کر بیٹھے بیٹھے آقا، مَلِیْ مدنی مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم

①..... الکامل فی التاریخ، ذکر فتح المدائن التي فيها ايوان كسرى، ج ۲، ص ۳۵۷ تا ۳۶۰ مختصراً

کی بارگاہ میں پہنچے اور ساتھ ہی یہ خواہش بھی ظاہر کی کہ یہ تلوار مجھے عطا کر دی جائے لیکن آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: ”اس کو مال غنیمت میں جمع کروادو“ (کیونکہ اس وقت تک مال غنیمت میں تصرف جائز نہیں تھا) پس میں وہاں سے پلٹا اور اپنے بھائی کے شہید ہو جانے اور اپنا مال یعنی تلوار چلے جانے کی وجہ سے افسردہ تھا، ابھی تھوڑا دور ہی گیا تھا کہ سُورَةُ الْاَنْفَال کی پہلی آیت مبارکہ نازل ہو گئی:

يَسْأَلُونَكَ عَنِ الْاَنْفَالِ ۖ قُلِ  
الْاَنْفَالُ لِلّٰهِ وَالرَّسُولِ ۚ فَاتَّقُوا  
اللّٰهَ وَاَصْلِحُوا ذَاتَ بَيْنِكُمْ ۚ  
وَاطِيعُوا اللّٰهَ وَرَسُوْلَهٗ اِنْ كُنْتُمْ  
مُّؤْمِنِيْنَ ۝۱ (پ ۹، الانفال: ۱)

ترجمہ کنز الایمان: اے محبوب تم سے غنیمتوں کو پوچھتے ہیں تم فرماؤ غنیمتوں کے مالک اللہ و رسول ہیں تو اللہ سے ڈرو اور اپنے آپس میں میل رکھو اور اللہ و رسول کا حکم مانو اگر ایمان رکھتے ہو۔

شہنشاہِ مدینہ، قرارِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے مجھے بلا کر فرمایا جاؤ اور اپنی تلوار لے لو۔<sup>①</sup>

دوسری آیت:

حضرت سیدنا سعد بن ابی وقاص رَضِيَ اللهُ تَعَالَى عَنْهُ کے اسلام لاتے ہی ان کی

①..... عمدۃ القاری، کتاب تفسیر القرآن، باب سورۃ الانفال، الحدیث ۶۲۵، ج ۱۲، ص ۲۴۸

والدہ بہت غمگین ہو گئی اور اس نے قسم کھائی کہ وہ ان سے اس وقت تک بات کرے گی نہ کھائے پئے گی جب تک کہ وہ دین اسلام کو چھوڑ نہ دیں اور بڑے مان سے کہنے لگی: ”تمہارا تو یہ کہنا ہے کہ تمہارے رب نے تمہیں والدین کی اطاعت و فرمانبرداری کا حکم دیا ہے لہذا میں تیری ماں ہوں اور تجھے دین اسلام چھوڑنے کا حکم دیتی ہوں۔“ وہ تین دن تک اسی حال میں رہی نہ کھایا نہ پیا یہاں تک کہ بے ہوش ہو گئی۔ کچھ ہوش آیا تو وہ حضرت سیدنا سعد بن ابی وقاص رَضِيَ اللهُ تَعَالَى عَنْهُ کو بدعا دینے لگی، تب قرآن مجید کی یہ آیت مبارکہ نازل ہوئی:

وَوَصَّيْنَا الْإِنْسَانَ بِوَالِدَيْهِ حُسْنًا ۖ  
وَأِنْ جَاهَدَاكَ لِتُشْرِكَ بِي مَالٍ يَسْ  
لَكَ بِهِ عِلْمٌ فَلَا تُطِعْهُمَا ۖ  
ترجمہ کنز الایمان: اور ہم نے آدمی کو تاکید کی اپنے ماں باپ کے ساتھ بھلائی کی اور اگر وہ تجھ سے کوشش کریں کہ تو میرا شریک ٹھہرائے جس کا تجھے علم نہیں تو

(پ ۲۰، العنکبوت: ۸)

ان کا کہنا نہ مان۔<sup>①</sup>

### تیسری آیت:

حضرت سیدنا سعد بن ابی وقاص رَضِيَ اللهُ تَعَالَى عَنْهُ اپنا ایک واقعہ بیان کرتے ہوئے ارشاد فرماتے ہیں: ”جب شراب کی حرمت کا حکم نازل نہ ہوا تھا تو میں

① ..... صحیح مسلم، کتاب فضائل الصعابة، باب فی فضل سعد بن ابی وقاص، الحدیث: ۲۲۱۲، ص ۱۳۱۵، ملخصاً

مہاجرین و انصار کے چند نوجوانوں کے پاس پہنچا جو ”حش“ نامی ایک باغ میں جمع تھے اور ان کے پاس بھنا ہوا اُونٹ کا گوشت اور شراب بھی تھی، ان کی دعوت پر میں بھی ان کے ساتھ شامل ہو گیا، کچھ دیر بعد میری زبان سے یہ الفاظ نکلے: ”مہاجرین انصار سے بہتر ہیں“ جس پر ایک شخص نے بڑی اٹھا کر مجھے دے ماری، میری ناک زخمی ہو گئی، بہر حال بات آئی گئی ہو گئی۔ میں بعد میں دو جہاں کے تاجور، سلطانِ بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہ میں حاضر ہوا اور یہ سارا واقعہ عرض کیا جس پر پارہ ۷ سورۃ المائدہ کی آیت نمبر ۹۰ نازل ہوئی:

اِنَّمَا الْخَمْرُ وَالْبَيْسُ وَالْاَنْصَابُ وَ  
الْاَزْلَامُ رِجْسٌ مِّنْ عَمَلِ الشَّيْطٰنِ  
فَاَجْتَنِبُوْهُ لَعَلَّكُمْ تُفْلِحُوْنَ ①  
ترجمہ کنز الایمان: شراب اور جوا اور  
بُت اور پانسے ناپاک ہی ہیں شیطانی  
کام۔ تو ان سے بچتے رہنا کہ تم فلاح

(پ ۷، المائدہ: ۹۰) پاؤ۔ ①

چونکی آیت:

حضرت سیدنا سعد بن ابی وقاص رَضِيَ اللهُ تَعَالَى عَنْهُ فرماتے ہیں: ایک بار میں  
حضرت عبد اللہ بن مسعود رَضِيَ اللهُ تَعَالَى عَنْہُ اور دیگر چار صحابہ کرام رَضِيَ اللهُ تَعَالَى  
عَنْہُمْ بارگاہ رسالت میں حاضر تھے، اسی دوران کُفار کی ایک جماعت شہنشاہ

مدینہ، قر اقلب وسیدہ رَضِيَ اللهُ تَعَالَى عَنْهُ کی خدمت میں آئی، ہماری غربت اور ادنیٰ لباس دیکھ کر وہ لوگ کہنے لگے کہ ہمیں ان لوگوں کے پاس بیٹھتے ہوئے شرم آتی ہے، اگر آپ انہیں اپنی مجلس سے نکال دیں گے تو ہم آپ کے پاس آئیں گے۔  
 شَفِيعُ الْمُنِيبِينَ، اَنِيسُ الْغَرِيبِينَ صَلَّى اللهُ تَعَالَى عَلَيْهِ وَآلِهِ وَسَلَّمَ نے ان کی اس شرط کو منظور نہ فرمایا۔ اس پر یہ آیت کریمہ نازل ہوئی:

وَلَا تَطْرُدِ الَّذِينَ يَدْعُونَ رَبَّهُمْ  
 بِالْغَدَاةِ وَالْعَشِيِّ يُرِيدُونَ  
 وَجْهَهُ ۖ مَا عَلَيْكَ مِنْ حِسَابِهِمْ  
 مِنْ شَيْءٍ ۚ وَمَا مِنْ حِسَابِكَ عَلَيْهِمْ  
 مِنْ شَيْءٍ ۚ فَتَطْرُدَهُمْ فَتَكُونَ مِنَ  
 الظَّالِمِينَ ﴿۵۲﴾ (پ ۷، الانعام: ۵۲)

انصاف سے بعید ہے۔<sup>①</sup>

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ

میرے مالِ باپ تم پر قربان:

میٹھے میٹھے اسلامی بھائیو! یوں تو تمام صحابہ کرام عَلَیْهِمُ الرِّضْوَانُ جیسے ہی دو جہاں کے تاجور، سلطانِ بحر و بر صَلَّی اللهُ تَعَالَى عَلَيْهِ وَآلِهِ وَسَلَّمَ کے دامنِ رحمت

① ..... تاریخ مدینہ دمشق، سعد بن مالک ابی وقاص، ج ۲۰، ص ۳۳۰

سے وابستہ ہوئے تو خوش بختیوں اور سعادتوں نے ان کے آستانوں پر ڈیرے ڈال لیے، بلکہ فقر و فاقہ اور تنگدستی بھی ان کے دربار سے فیض لینے پہنچ جایا کرتے تھے، یہ صحبتِ رسولِ اکرم، شاہِ بنی آدم صَلَّی اللہُ تَعَالَى عَلَیْہِ وَاٰلِہٖ وَسَلَّم ہی کا فیضان تھا کہ آج سارا زمانہ ان کی غلامی پر ناز کرتا ہے کیوں نہ ہو کہ

دامنِ مُصطفیٰ سے جو لپٹا یگانہ ہو گیا  
جس کے حضور ہو گئے اس کا زمانہ ہو گیا

تمام صحابہ کرام رَضَوْنَ اللہُ تَعَالَى عَلَیْہِمْ اَجْمَعِیْنَ اپنے محبوب آقا صَلَّی اللہُ تَعَالَى عَلَیْہِ وَاٰلِہٖ وَسَلَّم پر اپنا تَن مَن وُھن سب کچھ فدا کرنے کے لیے ہمہ وقت تیار رہا کرتے تھے، سرکارِ مدینہ، قسداً قلب و مدینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہِ ناز میں حاضری سے قبل ”فِدَاکَ اَبی وَاُمِّی یعنی یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم! میرے ماں باپ آپ پر قربان ہوں“ جیسے وَالہانہ جذبات سے ان کی زبان ہر وقت تر رہتی تھی، لیکن قربان جایئے حضرت سیدنا سعد بن ابی وقاص رَضِيَ اللہُ تَعَالَى عَنْہُ کی قسمت پر! آپ رَضِيَ اللہُ تَعَالَى عَنْہُ وہ صحابی ہیں جنہیں خود نبی کریم، رَءُوفٌ رَحِیْمٌ صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنی زبانِ حق تر جمان سے ارشاد فرمایا: ”فِدَاکَ اَبی وَاُمِّی یعنی اے سعد! تجھ پر میرے ماں باپ قربان۔“



محسنِ کائنات صَلَّی اللہُ تَعَالَى عَلَیْہِ وَاٰلِہٖ وَسَلَّم نے جس وارفتگی اور شفقت و پیار بھرے انداز سے یہ ارشاد فرمایا غالباً اس طرح کبھی کسی صحابی کو نہ فرمایا۔ چنانچہ، امیر المومنین حضرت سیدنا علی المرتضیٰ کَرَّمَ اللہُ تَعَالَى وَجْہَہُ الْکَرِیْم سے روایت ہے کہ حضور نبی پاک، صاحبِ لَؤْلَاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے کبھی کسی کے لئے اپنے ماں باپ کو جمع نہیں فرمایا سوائے حضرت سیدنا سعد بن ابی وقاص رَضِيَ اللہُ تَعَالَى عَنْہُ کے۔ غَزْوَةُ اُحُد کے دن سَيِّدُ الْمُبَلِّغِیْنَ، رَحْمَةُ لِّلْعٰلَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم خود ان سے ارشاد فرما رہے تھے: ”اِزْمِ فِدَاکَ اَبِیْ وَاُمِّیْ یعنی تم پر میرے ماں باپ قربان ہوں! تیرا رو۔“ ①

حضرت سیدنا سعد بن ابی وقاص رَضِيَ اللہُ تَعَالَى عَنْہُ خود بیان کرتے ہیں کہ اُحُد کے دن حضور نبی رحمت، شَفِیعِ اُمّت صَلَّی اللہُ تَعَالَى عَلَیْہِ وَاٰلِہٖ وَسَلَّم نے اپنے والدین کریمین کو میرے لئے جمع فرمایا، اس طرح کہ مشرکین میں سے جنگ میں شریک ایک شخص مسلمانوں کو بہت نقصان پہنچا رہا تھا، سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے مجھ سے فرمایا: ”اِزْمِ فِدَاکَ اَبِیْ وَاُمِّیْ یعنی تم پر میرے ماں باپ فدا ہوں تیرا رو۔“ میں نے ایک بغیر پر کا تیر لے کر اس کے پہلو پر مارا جس سے وہ گر پڑا اور اس کی شرم گاہ کھل گئی،

① ..... صحیح مسلم، کتاب فضائل الصحابة، باب فی فضل سعد بن ابی وقاص، الحدیث: ۲۴۱۱، ص ۱۳۱۴

سرکارِ والا تبار صَلَّی اللہُ تَعَالَى عَلَیْہِ وَاٰلِہٖ وَسَلَّم یہ سب ملاحظہ فرما رہے تھے، آپ صَلَّی اللہُ تَعَالَى عَلَیْہِ وَاٰلِہٖ وَسَلَّم اتنا مسکرائے کہ میں نے آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کی مبارک داڑھوں کی زیارت کر لی۔<sup>①</sup>

### تیسرا اندازِ بیسیں مہارت کا لالہ:

حضرت سیدنا سعد بن ابی وقاص رَضِيَ اللهُ تَعَالَى عَنْهُ بہت ماہر تیر انداز تھے، مختلف جنگوں میں آپ رَضِيَ اللهُ تَعَالَى عَنْهُ کو تیر اندازی ہی کی ذمہ داری سونپی جاتی تھی، آپ رَضِيَ اللهُ تَعَالَى عَنْهُ کی تیر اندازی میں مہارت کا راز یہ تھا کہ خود سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے آپ کے لیے دعا فرمائی تھی۔ چنانچہ،

امیر المومنین حضرت سیدنا ابوبکر صدیق رَضِيَ اللهُ تَعَالَى عَنْهُ سے روایت ہے کہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے حضرت سعد رَضِيَ اللهُ تَعَالَى عَنْهُ کے لیے یوں دعا فرمائی: اَللّٰهُمَّ سَدِّ دُسُفْہَمَہ یعنی اے اللہ عَزَّوَجَلَّ! سعد کے تیر کو دُرستی عطا فرما۔<sup>②</sup>

### دربارِ مصطفیٰ کے نگہبانی:

ام المومنین حضرت سیدتنا عائشہ صدیقہ رَضِيَ اللهُ تَعَالَى عَنْہَا فرماتی ہیں کہ مدینہ

[۱]..... صحیح مسلم، کتاب فضائل الصحابة، باب فی فضل سعد بن ابی وقاص، الحدیث: ۲۴۱۲، ص ۱۳۱۵

[۲]..... کنز العمال، باب فضائل الصحابة سعد بن ابی وقاص، الحدیث: ۳۶۶۲۰، ج ۱۳، ص ۹۲

منورہ آنے کے بعد ایک رات سرکارِ مکہ مکرمہ، سردارِ مدینہ منورہ صَلَّی اللہُ تَعَالَى عَلَیْہِ وَاٰلِہٖ وَسَلَّم بیدار ہو گئے اور ارشاد فرمایا: کاش! میرے صحابہ میں سے کوئی نیک شخص آج رات میری نگہبانی کی سعادت حاصل کرتا۔ اُمّ المؤمنین حضرت سیدتنا عائشہ صدیقہ رَضِيَ اللہُ تَعَالَى عَنْہَا فرماتی ہیں کہ ابھی ہم اسی حال میں بیٹھے ہوئے تھے کہ ایسے لگا جیسے کوئی آیا ہو اور اس کے پاس ہتھیار بھی ہوں۔ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے استفسار فرمایا: کون ہے؟ تو آواز آئی: سعد بن ابی وقاص۔ دو جہاں کے تاجور، سلطانِ بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: اس وقت کیوں آئے ہو؟ انہوں نے عرض کی: میرے دل میں آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کی تنہائی کے سبب کفار سے نقصان پہنچنے کا اندیشہ پیدا ہوا تو میں بے قرار ہو کر بغرض نگہبانی چلا آیا۔ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ان کی جانثاری پر خوش ہو کر دعا دی اور پھر آرام فرمانے لگے۔<sup>①</sup>

### خبریں محبت و محاسبہ کلام:

کفار چونکہ محسنِ کائنات، فخرِ موجودات صَلَّی اللہُ تَعَالَى عَلَیْہِ وَاٰلِہٖ وَسَلَّم کے جانی دشمن تھے اور ہر وقت تاک میں لگے رہتے تھے کہ اگر ذرا بھی موقع مل جائے تو تاجدارِ رسالت صَلَّی اللہُ تَعَالَى عَلَیْہِ وَاٰلِہٖ وَسَلَّم کو شہید کر ڈالیں، بلکہ اپنے ناپاک

① ..... صحیح مسلم، کتاب فضائل الصحابة، باب فی فضل سعد بن ابی وقاص، الحدیث: ۲۴۱۰، ص ۱۳۱۴

عزائم کی تکمیل کے لئے وہ بارہا قاتلانہ حملے بھی کر چکے تھے۔ اس لیے کچھ جاں نثار صحابہ کرام رَضِيَ اللهُ تَعَالَى عَنْهُمْ باری باری راتوں کو آپ کی مختلف خوابگاہوں اور قیام گاہوں کا شمشیر بکف ہو کر پہرہ دیا کرتے تھے۔ یہ سلسلہ ایک عرصہ تک جاری رہا اور جب یہ آیت مبارکہ نازل ہوئی:

وَاللّٰهُ يَعْصِيكَ مِنَ النَّاسِ ط ترجمہ کنز الایمان: اور اللہ تمہاری نگہبانی کرے گا لوگوں سے۔ (المائدہ: ۶۷)

تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اب پہرہ دینے کی کوئی ضرورت نہیں، اللہ عَزَّوَجَلَّ نے مجھ سے وعدہ فرما لیا ہے کہ وہ مجھے میرے تمام دشمنوں سے بچائے گا۔“ ①

ان جاں نثار پہریداروں میں چند خوش نصیب صحابہ کرام عَلَیْہِمُ الرِّضْوَانُ خصوصیت کے ساتھ قابل ذکر ہیں، ان کے اسمائے گرامی یہ ہیں:

(۱) امیر المومنین حضرت سیدنا ابوبکر صدیق رَضِيَ اللهُ تَعَالَى عَنْهُ۔

(۲) حضرت سیدنا سعد بن معاذ انصاری رَضِيَ اللهُ تَعَالَى عَنْهُ۔

(۳) حضرت سیدنا محمد بن مسلمہ رَضِيَ اللهُ تَعَالَى عَنْهُ۔

(۴) حضرت سیدنا ذکوان بن عبد قیس رَضِيَ اللهُ تَعَالَى عَنْهُ۔

①..... سنن الترمذی، کتاب التفسیر، باب من سورة المائدة، الحدیث: ۳۰۵۷، ج ۵، ص ۵۳ مفہوم

(۵) حضرت سیدنا زبیر بن عوام رَضِيَ اللهُ تَعَالَى عَنْهُ۔

(۶) حضرت سیدنا سعد بن ابی وقاص رَضِيَ اللهُ تَعَالَى عَنْهُ۔

(۷) حضرت سیدنا عباؤ بن بشر رَضِيَ اللهُ تَعَالَى عَنْهُ۔

(۸) حضرت سیدنا ابوالیوب انصاری رَضِيَ اللهُ تَعَالَى عَنْهُ۔

(۹) حضرت سیدنا بلال رَضِيَ اللهُ تَعَالَى عَنْهُ۔

(۱۰) حضرت سیدنا مغیرہ بن شعبہ رَضِيَ اللهُ تَعَالَى عَنْهُ۔

## سفید لباس میں ملبوس شخص:

میٹھے میٹھے اسلامی بھائیو! غزوہ اُحُد وہ عظیم الشان معرکہ ہے جس میں مسلمانوں کی مدد کے لیے فرشتوں کی جماعتیں آسمان سے اتری تھیں، حضرت سیدنا سعد بن ابی وقاص رَضِيَ اللهُ تَعَالَى عَنْهُ کا شمار ان خوش نصیب صحابہ کرام عَلَیْہِمُ الرِّضْوَان میں ہوتا ہے جنہوں نے ان فرشتوں کو دیکھا تھا۔ چنانچہ،

حضرت سیدنا سعد بن ابی وقاص رَضِيَ اللهُ تَعَالَى عَنْهُ بیان کرتے ہیں کہ میں نے اُحُد کے دن اللہ عَزَّوَجَلَّ کے محبوب، دانائے غیب صَلَّی اللہُ تَعَالَى عَلَیْہِ وَاٰلِہٖ وَسَلَّم کے دائیں اور بائیں دو شخص دیکھے جو سفید لباس میں ملبوس تھے اور حُسنِ اخلاق کے پیکر، محبوبِ رَبِّ اکبر صَلَّی اللہُ تَعَالَى عَلَیْہِ وَاٰلِہٖ وَسَلَّم کی جانب سے بہت ہی شدید لڑائی لڑ رہے تھے میں نے اس سے پہلے نہ کبھی ان کو دیکھا تھا نہ آئندہ اس

کے بعد کبھی دیکھا۔ یعنی وہ حضرت جبرائیل و میکائیل عَلَیْهِمَا السَّلَام تھے۔<sup>①</sup>

## مستجاب الدعوات:

حضرت سیدنا سعد بن ابی وقاص رَضِيَ اللهُ تَعَالَى عَنْهُ دعا کی قبولیت کے معاملے میں تمام صحابہ کرام عَلَیْهِمُ الصَّلَاةُ میں ممتاز تھے، آپ رَضِيَ اللهُ تَعَالَى عَنْهُ کی ہر دعا قبول ہو جاتی تھی خواہ وہ کسی کے حق میں ہوتی یا اس کے خلاف۔ اسی وجہ سے لوگ آپ رَضِيَ اللهُ تَعَالَى عَنْهُ کی بددعا سے خوف کھاتے اور دعا کی تمنا رکھتے تھے۔

آپ رَضِيَ اللهُ تَعَالَى عَنْهُ کو یہ اعزاز دو جہاں کے تاجور، سلطانِ بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم کی بارگاہ سے حاصل ہوا تھا۔ چنانچہ،

سُلْطَانُ الْمُتَوَكِّلِيْنَ، رَحْمَةُ الْعَالَمِيْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم نے آپ رَضِيَ اللهُ تَعَالَى عَنْهُ کے حق میں بارگاہِ خداوندی میں یوں دعا فرمائی: ”اے اللہ عزوجل! سعد جب بھی تجھ سے دعا کرے تو اس کی دعا قبول فرما۔“<sup>②</sup>

## دعا کی قبولیت کی اسرار:

میٹھے میٹھے اسلامی بھائیو! حضرت سیدنا سعد بن ابی وقاص رَضِيَ اللهُ تَعَالَى عَنْهُ مُسْتَجَابُ الدَّعَوَات تھے ان کی دعائیں قبول ہو جاتی تھیں، لیکن

[۱].....الریاض النضرۃ، الباب الثامن فی مناقب سعد بن مالک، الفصل السادس، ج ۲، ص ۳۲۶

[۲].....سنن الترمذی، کتاب المناقب، مناقب سعد بن ابی وقاص، الحدیث: ۳۷۷۲، ج ۵، ص ۴۱۸

ان کی دعاؤں کی قبولیت کا سبب کیا تھا، وہ کون سا نسخہ تھا جس کے سبب انہیں یہ سعادت حاصل تھی، آئیے! بارگاہِ نبوی سے حاصل ہونے والے اس نسخے کو دیکھتے ہیں جس کے سبب ہم بھی اپنی دعاؤں کو قبولیت کی منزل تک پہنچا سکتے ہیں۔ چنانچہ،

حضرت سیدنا جُبَیر بنِ مَطْعَم رَضِيَ اللهُ تَعَالَى عَنْهُ بیان کرتے ہیں کہ حضرت سیدنا سعد بن ابی وقاصؓ رَضِيَ اللهُ تَعَالَى عَنْهُ نے عرض کی: یا رسول اللہ صلی اللہ تَعَالَى عَلَیْہِ وَاٰلِہٖ وَسَلَّم! اللہ عَزَّوَجَلَّ کی بارگاہ میں دُعا فرمائیے کہ وہ میری دعا کو قبول فرمائے، آپ صلی اللہ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اے سعد! اللہ عَزَّوَجَلَّ بندے کی دعا کو اس وقت تک قبول نہیں فرماتا جب تک کہ اس کا رزق پاک (یعنی حلال) نہ ہو جائے۔“ حضرت سیدنا سعد بن ابی وقاصؓ رَضِيَ اللهُ تَعَالَى عَنْهُ نے عرض کی: یا رسول اللہ صلی اللہ تَعَالَى عَلَیْہِ وَاٰلِہٖ وَسَلَّم! آپ صلی اللہ تَعَالَى عَلَیْہِ وَاٰلِہٖ وَسَلَّم دعا فرما دیجئے کہ اللہ عَزَّوَجَلَّ میری روزی کو پاک و صاف فرما دے کیونکہ آپ صلی اللہ تَعَالَى عَلَیْہِ وَاٰلِہٖ وَسَلَّم کی دعا کے بغیر میں تو اس کی طاقت نہیں رکھتا۔ پس سرکارِ والا تبار، ہم بے کسوں کے مددگار صلی اللہ تَعَالَى عَلَیْہِ وَاٰلِہٖ وَسَلَّم نے یوں دعا فرمائی: ”اے اللہ عَزَّوَجَلَّ! سعد کی روزی کو پاک فرما دے۔“

اس کے بعد حضرت سپد ناسعد بن ابی وقاصؓ رَضِيَ اللهُ تَعَالَى عَنْهُ کا یہ عالم ہو گیا کہ گندم کی ایک بالی بھی اپنے جانوروں کے خشک چارے میں دیکھ لیتے (اور خشک گزرتا کہ شاید یہ ان کے کھیت کی نہیں) تو خُذَّام سے ارشاد فرماتے:

اس کو واپس وہیں لوٹا دو، جہاں سے اسے کاٹا ہے۔<sup>①</sup>

### ہماری دعائیں قبول ہوتیں:

میٹھے میٹھے اسلامی بھائیو! آج ہماری اکثریت یہی شکوہ کرتی ہے کہ ”ہماری دعائیں قبول نہیں ہوتیں“ حالانکہ دعا کی قبولیت کے اسباب میں سے سب سے بڑا اور اہم سبب اپنی روزی کو پاک اور حلال کرنا ہے، جس کی طرف ہماری قطعاً توجہ نہیں ہے، یہی وجہ ہے کہ آج ہم طرح طرح کی پریشانیوں اور مصیبتوں میں گھرے ہوئے ہیں، یقیناً جس طرح اپنے آپ کو لقمہ حرام سے محفوظ رکھنا بہت بڑی سعادت ہے، اسی طرح لقمہ حرام سے محفوظ نہ رہنا بہت بڑی محرومی اور رزق میں تنگی کا سبب ہے۔ اس کے علاوہ ایک لقمہ حرام چالیںس دن کی نمازوں اور دعاؤں کی عدم قبولیت کا بھی سبب ہے۔ چنانچہ،

دو جہاں کے تاجنور، سلطانِ بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم کا ارشادِ عبرت بنیاد ہے: ”جس نے حرام کا ایک لقمہ کھایا اُس کی چالیںس دن کی نمازیں قبول

① ..... تاریخ مدینۃ دمشق، سعد بن مالک ابی وقاص، ج ۲۰ ص ۳۲۰



نہیں کی جائیں گی اور اس کی دعا بھی چالیس دن تک نامقبول ہوگی۔“ ①  
**تُوبُوا إِلَى اللَّهِ! اَسْتَغْفِرُ اللَّهَ**

**عمر بڑھادی گئی:**

حضرت سیدنا سعد بن ابی وقاص رَضِيَ اللهُ تَعَالَى عَنْهُ کی دُعا اور بدو عادنوں کی قبولیت کے بے شمار واقعات ملتے ہیں۔ آپ کی دعا کی قبولیت کا ایک مشہور واقعہ یہ بھی ہے کہ آپ رَضِيَ اللهُ تَعَالَى عَنْهُ نے اولاد کے نابالغ ہونے کی بنا پر اپنے لیے درازی عمر کی دُعا مانگی تو اللہ عَزَّوَجَلَّ نے شرف قبولیت عطا فرمایا۔ چنانچہ،

مردی ہے کہ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے ایک مرتبہ یوں دعا فرمائی: ”اے میرے مولیٰ عَزَّوَجَلَّ! میری اولاد ابھی چھوٹی ہے مجھے اس وقت تک موت نہ دینا جب تک کہ وہ بالغ نہ ہو جائے۔“ چنانچہ آپ رَضِيَ اللهُ تَعَالَى عَنْهُ کی دُعا یوں قبول ہوئی کہ اس دعا کے بعد مزید بیس سال تک آپ رَضِيَ اللهُ تَعَالَى عَنْهُ زندہ رہے۔“ ②

**گستاخ صحابہ کرام:**

ایک شخص حضرت سیدنا سعد بن ابی وقاص رَضِيَ اللهُ تَعَالَى عَنْهُ کے سامنے صحابہ

①..... فردوس الاخبار، الحدیث: ۶۲۶۳، ج ۲، ص ۳۰۰

②..... تاریخ مدینہ دمشق، حضرت سعد بن ابی وقاص، ج ۲۰، ص ۳۵۰

کرام عَلَیْهِمُ الرِّضْوَانُ کی شان میں گستاخی و بے ادبی کے الفاظ بکنے لگا، آپ رَضِیَ اللہُ تَعَالٰی عَنْہُ نے اس سے ارشاد فرمایا: ”تم اپنی اس خبیث حرکت سے باز رہو ورنہ میں تمہارے لئے بددعا کر دوں گا۔“ اس گستاخ و بے باک نے کہا: ”مجھے آپ کی بددعا کی کوئی پرواہ نہیں، آپ کی بددعا سے میرا کچھ بھی نہیں بگڑ سکتا۔“ یہ سن کر آپ رَضِیَ اللہُ تَعَالٰی عَنْہُ کو جلال آگیا اور آپ نے اسی وقت یہ دعا مانگی کہ ”یا اللہ عَزَّوَجَلَّ! اگر اس شخص نے تیرے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کے پیارے اصحاب کی توہین کی ہے تو آج ہی اس کو اپنے قہر و غضب کی نشانی دکھا دے تاکہ دوسروں کو اس سے عبرت حاصل ہو۔“ اس بددعا کے بعد جیسے ہی وہ شخص مسجد سے باہر نکلا اچانک ایک پاگل اونٹ کہیں سے دوڑتا ہوا آیا اور اس کو اپنے دانتوں سے چیر پھاڑ دیا اور اس کے اوپر بیٹھ کر اس قدر زور سے دبایا کہ اس کی پسلیاں ٹوٹ پھوٹ گئیں اور وہ شخص فوراً ہی مر گیا۔ یہ منظر دیکھ کر لوگ دوڑے دوڑے حضرت سیدنا سعد بن ابی وقاص رَضِیَ اللہُ تَعَالٰی عَنْہُ کے پاس آئے اور کہنے لگے کہ آپ کی دعا مقبول ہوگئی اور صحابہ کرام عَلَیْہِمُ الرِّضْوَانُ کا دشمن نیست و نابود ہوگیا۔<sup>①</sup>

❏ ..... دلائل النبوة للبيهقي، باب ما جاء في دعاء رسول الله صلى الله عليه وسلم لسعد بن أبي وقاص: -- الخ،

ج ٦، ص ١٩٠..... تاريخ مدينه دمشق، سعد بن مالك ابى وقاص، ج ٢٠، ص ٣٧٦ ملقطاً

## چیل ہرگز نہ

میٹھے میٹھے اسلامی بھائیو! واقعی اللہ والوں کی شان میں گستاخی دنیا و آخرت کی بربادی ہے، بالخصوص صحابہ کرام عَلَیْہِمُ الرِّضْوَانُ کی گستاخی تو غضبِ الہی کو دعوت دینا ہے، جبکہ حضرت سیدنا سعد بن ابی وقاص رَضِيَ اللهُ تَعَالَى عَنْهُ تو وہ صحابی ہیں جو مُسْتَجَابُ الدَّعَوَات تھے، بلکہ ایسے مُسْتَجَابُ الدَّعَوَات کہ انسانوں کے علاوہ آپ کی دعا جانوروں کے حق میں بھی قبول ہو جاتی تھی۔ چنانچہ، امیر المومنین حضرت سیدنا عثمان بن عفان رَضِيَ اللهُ تَعَالَى عَنْهُ فرماتے ہیں:

ایک مرتبہ حضرت سیدنا سعد بن ابی وقاص رَضِيَ اللهُ تَعَالَى عَنْهُ کے ہاتھ میں گوشت تھا، اچانک ایک چیل نے جھپٹا مارا اور گوشت اُچک کر لے گئی تو آپ رَضِيَ اللهُ تَعَالَى عَنْهُ کی زباں پر بے ساختہ اس کے لئے بددعا کے کلمات جاری ہو گئے جس کا اثر یہ ہوا کہ اس گوشت میں موجود ہڈی اسکے گلے میں پھنس گئی جس کے سبب وہ زمین پر گر کر مر گئی۔<sup>①</sup>

## شہیت کے خلاف جھگڑ

حضرت سیدنا ابو عبد الرحیم رَضِيَ اللهُ تَعَالَى عَنْهُ فرماتے ہیں کہ ایک بار حضرت سیدنا سعد بن ابی وقاص رَضِيَ اللهُ تَعَالَى عَنْهُ اپنے ساتھیوں کے ساتھ کہیں میٹھے

①..... المجالسة وجواهر العلم، الجزء الثالث، الحديث: ۵۰، ج ۱، ص ۱۸۰

ہوئے گفتگو فرما رہے تھے کہ انہوں نے امیر المؤمنین حضرت سیدنا علی المرتضیٰ کَرَّمَہُ اللہُ تَعَالَى وَجْہُہُ الْکَرِیْم کا تذکرہ شروع کر کے ان کی غیبت شروع کر دی۔ آپ رَضِيَ اللہُ تَعَالَى عَنْہُ نے غیبت کا بائیکاٹ کرتے ہوئے انہیں سختی سے روکا اور ارشاد فرمایا: ”اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کے صحابہ کرام عَلَیْہِمُ الرِّضْوَانُ کو بُرا بھلا مت کہو کیونکہ سرکارِ دو جہاں صَلَّی اللہُ تَعَالَى عَلَیْہِ وَاٰلِہٖ وَسَلَّم کی معیت میں رہتے ہوئے بھی اگرچہ ہم سے کچھ لغزشیں ہوئیں لیکن قرآن پاک کی اس آیت مبارکہ نے سب کے لئے براءتِ عامہ کا اعلان کر دیا ہے:

لَوْلَا کِتْبٌ مِّنَ اللّٰهِ سَبَقَ لَکَسَّکُمْ فِیْہَا اَخَذْتُمْ عَذَابَ عَظِیْمٍ ﴿۶۸﴾ ترجمہ کنز الایمان: اگر اللہ پہلے ایک بات لکھ نہ چکا ہوتا تو اے مسلمانو تم نے جو کافروں سے بدلے کا مال لے لیا اس (پ ۱۰، الانفال: ۶۸)

میں تم پر بڑا عذاب آتا۔

اور ہم دیکھتے تھے اللہ تعالیٰ کی رحمت ہماری جانب لپکتی تھی۔ ①

برائی سے روکنا اللہ کی عطا کردہ طاقت ہے

میٹھے میٹھے اسلامی بھائیو! واقعی اَمْرٌ بِالْمَعْرُوفِ وَنَهْیٌ عَنِ الْمُنْکَرِ یعنی نیکی کی دعوت دینے اور برائی سے منع کرنے کا یہ ایک عظیم جذبہ ہے

کہ جیسے ہی کوئی برائی نظر آئے تو حکمتِ عملی سے اسے روک دیا جائے کیونکہ کسی مسلمان کو گناہ کرتے دیکھ کر اسے روک دینا یقیناً بہت بڑی بھلائی اور سعادت ہے۔ غیبت تو ایک بہت ہی قبیح گناہِ کبیرہ ہے، اس سے اپنے آپ کو بچانا اور دیگر مسلمانوں کو بچنے کی ترغیب دلانا بے حد ضروری ہے۔ چنانچہ،

مرئی مشہورہ:

غیبت کی تعریف، اس کی مختلف مثالیں، تباہ کاریاں اور اس سے متعلقہ دیگر امور پر مشتمل دعوتِ اسلامی کے اشاعتی ادارے مکتبۃ المدینہ کی مطبوعہ 504 صفحات پر مشتمل، شیخ طریقت امیر اہلسنت حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ کی مایہ ناز تصنیف ”غیبت کی تباہ کاریاں“ کا ضرور مطالعہ فرما لیجئے۔ اِنْ شَاءَ اللہ عَزَّوَجَلَّ اس گناہِ کبیرہ سے بچنے اور دوسروں کو بچانے کا مدنی ذہن ملے گا۔

امت کی مسرت و شادی:

مروی ہے کہ حضرت سیدنا سعد بن ابی وقاص رَضِيَ اللهُ تَعَالَى عَنْهُ جب نماز کے لئے باہر تشریف لاتے تو کامل رکوع و سجود کے ساتھ مختصر نماز ادا فرماتے لیکن جب گھر میں نماز ادا فرماتے تو طویل نماز پڑھتے۔ کسی نے وجہ پوچھی تو ارشاد فرمایا:

”ہم قوم کے امام ورہنما ہیں جن کی اقتدا کی جاتی ہے۔“<sup>①</sup>

معلوم ہوا کہ امام کو چاہیے کہ جماعت کی رعایت کرے اور قدر مسنون سے زیادہ طویل قراءت نہ کرے کہ یہ مکروہ ہے۔<sup>②</sup>

## سابق نے آپ کی اطاعت کی:

حضرت سیدنا سعد بن ابی وقاص رَضِيَ اللهُ تَعَالَى عَنْهُ نے بنی عذرہ کی ایک عورت سے نکاح فرمایا، ایک مرتبہ آپ رَضِيَ اللهُ تَعَالَى عَنْهُ اپنے دوستوں کے ساتھ تشریف فرما تھے کہ آپ رَضِيَ اللهُ تَعَالَى عَنْهُ کی زوجہ نے قاصد بھیج کر گھر بلایا۔ کچھ تاخیر ہو گئی تو قاصد دوبارہ پیغام لے کر آ گیا۔ چنانچہ آپ رَضِيَ اللهُ تَعَالَى عَنْهُ فوراً گھر تشریف لے گئے اور گھر بلانے کی وجہ پوچھی؟ تو زوجہ نے بجائے جواب دینے کے بستر پر کنڈلی مارے اُڑ رہے کی جانب اشارہ کرتے ہوئے عرض کی:

”کیا آپ اسے دیکھ رہے ہیں؟ یہ آپ کے نکاح میں آنے سے پہلے کا میرے پیچھے پڑا ہوا ہے مگر آپ کے گھر اور زوجیت میں آنے کے بعد آج پہلی مرتبہ یہ یہاں آیا ہے۔“ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے اُڑ رہے سے مخاطب ہو کر فرمایا: ”کیا تو سنتا نہیں؟ یہ میری زوجہ ہے، میں نے حق مہر کے

①..... تاریخ مدینۃ دمشق، سعد بن مالک ابی وقاص، ج ۲۰، ص ۳۶۱

②..... الفتاویٰ الہندیۃ، کتاب الصلاۃ، الباب الخامس فی الامامۃ، الفصل الثالث، ج ۱، ص ۸۷

عوض اس سے نکاح کیا ہے اور اب یہ فقط میرے لئے حلال ہے تیرے لئے اس کا بال برابر حصّہ بھی جائز نہیں۔ لہذا یہاں سے چلا جا، دوبارہ پلٹ کر کبھی نہ آنا۔“ یہ سننا تھا کہ سانپ وہاں سے بھاگ کر دروازے سے باہر نکل گیا۔ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے ایک شخص کو اس کا پیچھا کرنے کا حکم دیا تا کہ پتا چلے کہ وہ کہاں جاتا ہے؟ وہ مسجد نبوی شریف کے دروازے سے داخل ہو کر درمیان میں پہنچا اور جست لگا کر مسجد کی چھت میں غائب ہو گیا، اس کے بعد دوبارہ کبھی پلٹ کر نہیں آیا۔<sup>①</sup>

## شہادت کی اہمیت

حضرت سیدنا ابو ہریرہ رَضِيَ اللهُ تَعَالَى عَنْهُ سے روایت ہے کہ شہنشاہِ مدینہ، قرآنِ قلب وسینہ صَلَّی اللہُ تَعَالَى عَلَیْہِ وَاٰلِہٖ وَسَلَّم جہلِ حرا پر تشریف لے گئے تو اچانک وہ لرز نے لگا۔ محبوب ربِّ داور، شفیعِ روزِ محشر صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اے حرا! ٹھہر جا کہ اس وقت تجھ پر نبی، صدیق اور شہید کھڑے ہیں۔ جب سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے یہ ارشاد فرمایا اس وقت آپ کے ساتھ حضرت سیدنا ابو بکر صدیق، حضرت سیدنا عمر فاروق، حضرت سیدنا عثمان غنی، حضرت سیدنا طلحہ، حضرت سیدنا زبیر اور حضرت سیدنا سعد بن ابی وقاص

①..... دلائل النبوة للبيهقي، باب ما جاء في حرز الربيع بنت معوذ بن عفراء، ج ۷، ص ۱۱۷

رَضُواُ اللّٰهُ تَعَالَى عَلَیْهِمْ أَجْمَعِينَ تھے۔<sup>①</sup>

امیر المومنین حضرت سیدنا عمر فاروق رَضِيَ اللهُ تَعَالَى عَنْهُ کو ابولولو فیروز مجوسی نے خنجر مار کر زخمی کیا اور اسی سے آپ کی شہادت ہوئی، امیر المومنین حضرت سیدنا عثمان غنی رَضِيَ اللهُ تَعَالَى عَنْهُ کو خارجیوں نے شہید کیا، حضرت سیدنا طلحہ و زبیر رَضِيَ اللهُ تَعَالَى عَنْهُمَا دونوں جنگِ جمل میں شہید ہوئے۔ البتہ حضرت سیدنا سعد بن ابی وقاص رَضِيَ اللهُ تَعَالَى عَنْهُ شرعی شہید نہ ہوئے بلکہ ان کی وفات اپنے گھر میں ہوئی چونکہ آپ کی وفات کسی ایسے مرض سے ہوئی جس میں موت شہادت ہوتی ہے اس لیے آپ کو شہید فرمایا گیا۔<sup>②</sup>

صلوات و سلام ہمیشہ

میٹھے اسلامی بھائیو! اس روایت میں جہاں حضرت سیدنا سعد بن ابی وقاص و دیگر صحابہ کرام رَضِيَ اللهُ تَعَالَى عَنْهُمْ کے لئے شہادت کی بشارت ہے وہیں سلطنتِ مصطفیٰ صَلَّی اللّٰهُ تَعَالَى عَلَیْہِ وَاٰلِہٖ وَسَلَّم کی وسعت بھی خوب اُجاگر ہو رہی ہے کہ جاندار تو جاندار بے جان اشیا بھی آپ صَلَّی اللّٰهُ تَعَالَى عَلَیْہِ وَاٰلِہٖ وَسَلَّم کے تابع فرمان ہیں جہی تو آپ صَلَّی اللّٰهُ تَعَالَى عَلَیْہِ وَاٰلِہٖ وَسَلَّم نے لرزنے والے پہاڑ کو ساکن

①..... صحیح مسلم، کتاب فضائل صحابہ، باب من فضائل طلحہ و الزبیر، الحدیث: ۲۴۱۷، ص ۱۳۱۸

②..... مرآۃ المناجیح، ج ۸، ص ۴۳۵ تا ۴۳۶



ہونے کا حکم فرمایا تو وہ ساکن ہو گیا۔

نیز علمِ غیبِ مُصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم کی بہاریں بھی پھول نکھیر رہی ہیں کہ آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے فقط حضرت سیدُ ناسع بن ابی وقاص رَضِيَ اللہُ تَعَالَى عَنْہُ ہی نہیں بلکہ حرا پہاڑ پر موجود دیگر چاروں صحابہ کرام عَلَیْہِمُ الرِّضْوَان کے انتقال سے قبل ان کی شہادت کو بیان فرما دیا۔

## ایک دوسرا عظیم اس کتاب

میٹھے میٹھے اسلامی بھائیو! ہو سکتا ہے کہ شیطان کسی کے دل میں یہ وسوسہ ڈالے کہ غیب کا علم تو صرف اللہ عَزَّوَجَلَّ ہی کو ہے، انبیائے کرام یا اولیائے عظام کے لیے علمِ غیب کا ثبوت کیسے ہو سکتا ہے؟ چنانچہ،

شیخ طریقت، امیرِ اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ اپنے رسالے ”خوفناک جادوگر“ صفحہ نمبر ۱۱ پر اس وسوسے کا جواب دیتے ہوئے ارشاد فرماتے ہیں: ”اس میں کوئی شک نہیں کہ اللہ عَزَّوَجَلَّ ہر غائب و حاضر کو جاننے والا ہے، اس کا علم غیب ذاتی ہے اور ہمیشہ ہمیشہ سے ہے، جبکہ انبیائے کرام عَلَیْہِمُ الصَّلٰوۃُ وَالسَّلَام اور اولیائے عظام رَحِمَہُمُ اللہُ السَّلَام کا علم غیب عطائی ہے اور ہمیشہ ہمیشہ سے بھی نہیں۔ انہیں جب سے اللہ عَزَّوَجَلَّ نے بتایا تب سے ہے اور جتنا بتایا اتنا ہی ہے، اس کے

بتائے بغیر ایک ذرہ کا بھی نہیں۔“ چنانچہ،

سَلَّمَ غَيْبِ رَمْلَيْنِ الْكَلَامُ

اللَّهُ عَزَّوَجَلَّ ارشاد فرماتا ہے:

(1)..... وَمَا كَانَ اللَّهُ لِيُطْلِعَكُمْ تَرْجُمَةُ كَنْزِ الْإِسْيَانِ: اور اللہ کی شان یہ

عَلَى الْغَيْبِ وَلَكِنَّ اللَّهَ يَجْتَبِيْ

مَنْ سُرِّسِلَهُ مَنْ يَشَاءُ ۚ دے دے ہاں اللہ چُن لیتا ہے اپنے

(پ ۴، ال عمران: ۱۷۹) رسولوں سے جسے چاہے۔

(2)..... عِلْمُ الْغَيْبِ فَلَا يُطْهِرُ عَلَى تَرْجُمَةُ كَنْزِ الْإِسْيَانِ: غیب کا جاننے والا

غَيْبِيَّةً أَحَدًا ۚ إِلَّا مَنْ ارْتَضَىٰ تُو اپنے غیب پر کسی کو مُسَلِّط نہیں کرتا

مِنْ رَسُولٍ (پ ۲۹، الجن: ۲۷، ۲۸) سوائے اپنے پسندیدہ رسولوں کے۔

(3)..... وَمَا هُوَ عَلَى الْغَيْبِ تَرْجُمَةُ كَنْزِ الْإِسْيَانِ: اور یہ نبی غیب

بِضْنَيْنِ ۚ (پ ۳۰، التکویر: ۲۴) بتانے میں بخیل نہیں۔

سَلَّمَ غَيْبِ رَمْلَيْنِ احادیث مبارکہ:

﴿1﴾..... امیر المومنین حضرت سیدنا عمر فاروق رَضِيَ اللهُ تَعَالَى عَنْهُ فرماتے

ہیں: ”ایک بار رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم ہمارے درمیان کھڑے ہوئے اور آپ صَلَّی اللہُ تَعَالَى عَلَیْہِ وَاٰلِہٖ وَسَلَّم نے مخلوق کی ابتدا سے جنتیوں کے جنت میں جانے اور جہنمیوں کے جہنم میں جانے تک کے تمام معاملات کی خبر دے دی۔ پس ہم میں سے اسے جس نے یاد رکھا سو یاد رکھا اور جو بھول گیا سو بھول گیا۔“ ①

معلوم ہوا کہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کو مخلوقات کی پیدائش سے لے کر جنتیوں کے جنت میں جانے اور دوزخیوں کے دوزخ میں داخل ہونے تک کے سارے حالات کا علم ہے۔

﴿2﴾..... حضرت سیدنا ابو زید عمرو بن اخطب رَضِيَ اللہُ تَعَالَى عَنْہُ فرماتے

ہیں: ”ایک دن خَاتَمُ الْمُرْسَلِیْنَ، رَحْمَةُ اللّٰعٰلَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ہمیں نماز فجر پڑھائی، پھر آپ منبر پر تشریف فرما ہوئے اور بیان فرمایا یہاں تک کہ ظہر ہوگئی، منبر سے نیچے تشریف لائے اور نماز ظہر پڑھائی، پھر منبر پر تشریف لے گئے اور بیان فرمایا یہاں تک کہ عصر ہوگئی، پھر نیچے تشریف لائے اور نماز عصر پڑھائی، پھر منبر پر تشریف لے گئے اور بیان فرمایا یہاں تک کہ سورج غروب ہو گیا۔ اس بیان میں سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم نے جو کچھ

پہلے ہو چکا اور آئندہ جو ہوگا تمام واقعات کی ہمیں خبر دے دی، تو ہم میں سب سے بڑا عالم وہ ہے جسے وہ بیان زیادہ یاد ہے۔“<sup>①</sup>

معلوم ہوا کہ حضور سید عالم صَلَّی اللہُ تَعَالَى عَلَیْہِ وَاٰلِہٖ وَسَلَّم کو مَا یَكُون کا علم ہے یعنی آپ گزشتہ اور آئندہ کے تمام واقعات جانتے ہیں۔

﴿3﴾..... حضرت سیدنا ثوبان رَضِيَ اللہُ تَعَالَى عَنْہُ سے روایت ہے کہ اللہ عَزَّوَجَلَّ کے محبوب، واناے غُیُوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اللہ عَزَّوَجَلَّ نے میرے لیے زمین کو سمیٹ دیا تو میں نے مشرق سے مغرب تک زمین کا تمام حصہ دیکھ لیا۔“<sup>②</sup>

معلوم ہوا کہ مشرق و مغرب تک زمین کا ہر حصہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی نگاہ اقدس کے سامنے ہے۔ مزید دلائل کیلئے اعلیٰ حضرت، امام اہلسنت، مجدد دین و ملت، پروانہ شمع رسالت، مولانا شاہ احمد رضا خان عَلَیْہِ رَحْمَۃُ الرَّحْمٰن کی کتب ”الدولة المکیة بالمادة الغیبیة“، ”خالص الاعتقاد“، ”إنباء الحی“، ”إزاحة العیب بسیف الغیب“، ”إنباء المصطفی بحال سرّ وأخفی“، ”مالی العیب بعلوم الغیب“ ملاحظہ فرمائیے۔

①..... صحیح مسلم، کتاب الفتن، باب اخبار النبی فیما یكون الی قیام الساعة، الحدیث ۲۸۹۲، ص ۱۵۴۶

②..... المرجع السابق، باب هلاک هذه الامة بعضهم ببعض، الحدیث: ۲۸۸۹، ص ۱۵۴۳

اور کوئی غیب کیا تم سے نہاں ہو بھلا  
جب نہ خدا ہی پُچھا تم پہ کروڑوں درود  
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّدٍ  
مُحَمَّدٌ ﷺ

حضرت سیدنا سعد بن ابی وقاص رَضِيَ اللهُ تَعَالَى عَنْهُ کی شہزادی  
حضرت سیدتنا عائشہ بنت سعد رَضِيَ اللهُ تَعَالَى عَنْهُما روایت کرتی ہیں کہ تاجدارِ  
رسالت، شہنشاہِ نبوت صَلَّی اللہُ تَعَالَى عَلَیْہِ وَاٰلِہٖ وَسَلَّم نے مسجد میں تشریف فرما ہو کر  
تین راتیں یہ دعا مانگی: ”اے اللہ عَزَّوَجَلَّ! اس دروازے سے اپنے اس بندہ کو  
داخل فرما جسے تو محبوب رکھتا ہے اور وہ تجھے محبوب رکھتا ہے۔“ چنانچہ ہم نے دیکھا  
کہ سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم کی دعا کے بعد ہر بار اس دروازے سے  
میرے والد ماجد یعنی حضرت سیدنا سعد بن ابی وقاص رَضِيَ اللهُ تَعَالَى  
عَنْہِ ہی داخل ہوئے۔<sup>①</sup>

اے کاشش لاشش سر حیات

حضرت سیدنا ابوبکر امہ رَضِيَ اللهُ تَعَالَى عَنْہُ سے روایت ہے، فرماتے ہیں کہ ہم  
اللہ عَزَّوَجَلَّ کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کی خدمت میں حاضر

①..... تاریخ مدینۃ دمشق، سعد بن مالک ابی وقاص، ج ۲۰ ص ۳۲۷

تھے۔ آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ہمیں ایسی نصیحت فرمائی کہ ہمارے دل نرم کر دیئے، حضرت سیدنا سعد بن ابی وقاصؓ رَضِیَ اللہُ تَعَالٰی عَنْہُ رونے لگے اور بہت روئے اور کہنے لگے: ”اے کاش! میں مرجاتا۔“ حضور نبی کریم صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ارشاد فرمایا: ”اے سعد! کیا میرے سامنے موت کی آرزو کرتے ہو؟“ تین بار یہی ارشاد فرمایا۔ پھر فرمایا: ”اے سعد! اگر تم جنت کے لیے پیدا کیے گئے ہو تو جس قدر تمہاری عمر زیادہ ہوگی اور تمہارے عمل اچھے ہوں گے یہ اتنا ہی تمہارے لیے بہتر ہے۔“<sup>①</sup>

حکیم الامت مفتی احمد یار خان نعیمی عَلَیْہِ رَحْمَةُ اللہِ الْقَوِی اس حدیث پاک کی شرح میں ارشاد فرماتے ہیں: ”یعنی کیا میری زندگی میں اور میرے پاس رہ کر موت مانگتے ہو تمہیں اس وقت میری صحبتیں اور زیارتیں نصیب ہیں جو موت سے جاتی رہیں گی، اگرچہ تمہیں بعد موت بڑے درجے ملیں گے مگر وہ سارے درجے اس ایک نظر پر قربان جو تمہیں اب میسر ہیں۔ کسی فقیر سے پوچھا گیا کہ مومن کی زندگی بہتر ہے یا موت؟ اس نے کہا کہ حضور صَلَّی اللہُ تَعَالٰی عَلَیْہِ وَاٰلِہٖ وَسَلَّم کی حیات میں مومن کی حیات بہتر تھی اور سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی وفات کے بعد اب موت بہتر ہے کہ اس زمانہ میں زندگی میں دیدار تھا اور اب بعد موت ہی ہوگا۔“

①..... تاریخ مدینہ دمشق، حفص بن عمر، ج ۱۴، ص ۴۳

جان تو جاتے ہی جائے گی قیامت یہ ہے  
کہ یہاں مرنے پر ٹھہرا ہے نظارہ تیرا

یعنی اگر دوزخ کے لیے پیدا کئے گئے ہو تو موت مانگنے میں کوئی فائدہ نہیں اور  
اگر جنت کے لیے تمہاری پیدائش ہوئی تو موت مانگنا تمہارے لیے مضر، کیونکہ لمبی  
عمر میں زیادہ نیکیاں کرو گے جس سے جنت میں تمہارے درجے بڑھیں گے،  
خیال رہے کہ حضور انور صَلَّی اللہُ تَعَالَى عَلَیْہِ وَاٰلِہٖ وَسَلَّم کا ”اگر“ فرمانا بے علمی کی بنا پر  
نہیں، حضرت سیدنا سعد رَضِيَ اللہُ تَعَالَى عَنْہُ عشرہ مبشرہ میں سے ہیں جن کے قطعی جنتی  
ہونے کی خبر خود سرکار صَلَّی اللہُ تَعَالَى عَلَیْہِ وَاٰلِہٖ وَسَلَّم دے چکے ہیں، ان کا جنتی ہونا ایسا  
ہی قطعی و یقینی ہے جیسا اللہ کا ایک ہونا یہ ”اِنْ“ علت بیان کرنے کے لیے ہے،  
جیسے رب تعالیٰ فرماتا ہے: **اَنْتُمْ اِلَّا عُلُوْنَ اِنْ كُنْتُمْ مُّؤْمِنِيْنَ** (۱۳۹)  
(ب ۴، ال عمران: ۱۳۹) ترجمہ کنز الایمان: تمہیں غالب آؤ گے اگر ایمان رکھتے ہو۔“ نہ  
صحابہ کا ایمان مشکوک نہ خدا ان کے ایمان سے بے خبر، معنی یہ ہیں کہ چونکہ تم جنت  
کے لیے پیدا کیے جا چکے ہو لہذا تمہاری درازی عمر بہتر ہے۔“<sup>①</sup>

سرکارِ رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی رحمتِ شریفہ

حضرت سیدنا سعد بن ابی وقاص رَضِيَ اللہُ تَعَالَى عَنْہُ فرماتے

ہیں: ایک مرتبہ میں مکہ مکرمہ میں سخت بیمار ہو گیا، حُسنِ اخلاق کے پیکر، محبوبِ ربِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم میری عیادت کے لئے تشریف لائے، میں نے عرض کیا: ”یا نبی اللہ صَلَّی اللہُ تَعَالٰی عَلَیْہِ وَاٰلِہٖ وَسَلَّم! میں تر کے میں مال چھوڑ رہا ہوں، میرے پیچھے میری صرف ایک ہی بیٹی ہے، کیا میں دو ثلث راہِ خدا میں اور ایک ثلث اسکے لئے وصیت کر جاؤں؟“ تو آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے منع فرمادیا۔ میں نے نصف کہا تو بھی انکار فرمادیا، پھر میں نے عرض کی: تہائی کی وصیت کر کے دو تہائی بیٹی کے لئے چھوڑ دوں؟ تو ارشاد فرمایا: ”تہائی کی (وصیت) کر دو تہائی بہت ہے، اگر تم اپنے وارثوں کو مالدار چھوڑ کر جاؤ تو یہ انہیں غریب چھوڑنے سے بہتر ہے کہ وہ لوگوں کے سامنے ہاتھ پھیلاتے پھریں اور جو کچھ تم راہِ خدا میں خرچ کرو وہ صدقہ ہے، یہاں تک کہ جو قلم تم اٹھا کر بیوی کے منہ میں ڈالو وہ بھی صدقہ ہے اور عنقریب اللہ تعالیٰ تمہیں بلند کر دے گا تو کتنے ہی لوگ تم سے نفع اٹھائیں گے۔“ اس کے بعد آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے اپنا دست مبارک میری پیشانی پر رکھا، پھر چہرے اور پیٹ پر پھیرا، اس کے بعد میرے حق میں یوں دعا کی: ”اے اللہ عَزَّوَجَلَّ! سعد کو شفا عطا فرما اور اس کی ہجرت کو پایہ تکمیل تک پہنچا۔“ حضرت سیدنا سعد بن ابی وقاص رَضِیَ اللہُ تَعَالٰی عَنْہُ فرماتے ہیں: ”اب بھی میں ان حسین اور پُر کیف لمحات کو یاد کرتا ہوں تو شہنشاہ



مدینہ، قرارِ قلب و سینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے دستِ شفقت کی ٹھنڈک اپنے جگر میں محسوس کرتا ہوں۔“ ①

حکیمُ الامّت مفتی احمد یار خان نعیمی عَلَیْہِ رَحْمَةُ اللہِ الْقَوِی اس حدیث پاک کی شرح میں ارشاد فرماتے ہیں: ”یہ واقعہ فتح مکہ کے سال کا ہے۔ اس وقت آپ مکہ معظمہ میں تھے، سخت بیمار ہو گئے تھے حضور انور صَلَّی اللہُ تَعَالٰی عَلَیْہِ وَاٰلِہٖ وَسَلَّم اپنی جائے قیام سے آپ کی جائے قیام پر صرف مزاج پرسی کے لیے تشریف لائے۔ معلوم ہوا کہ اپنے خدام کی مزاج پرسی، بیمار پرسی کے لیے ان کے گھر جانا سنت ہے۔ حضور انور صَلَّی اللہُ تَعَالٰی عَلَیْہِ وَاٰلِہٖ وَسَلَّم کے ہاتھ مبارک قدرتی طور پر قدرے ٹھنڈے تھے جن سے دوسرے کو نہایت خوشگوار ٹھنڈک محسوس ہوتی تھی چونکہ حضرت سیدنا سعد رَضِیَ اللہُ تَعَالٰی عَنْہُ کو دل کی بیماری تھی اس لیے حضور انور صَلَّی اللہُ تَعَالٰی عَلَیْہِ وَاٰلِہٖ وَسَلَّم نے بیماری کی جگہ ہاتھ رکھا۔ معلوم ہوا کہ مرض کی جگہ ہاتھ رکھنا عیادت کے لیے سنت ہے۔“ ”فواد“ دل کو بھی کہتے ہیں، دل کے پردے کو بھی اور سینہ کو بھی جو دل کا مقام ہے۔ یہاں غالباً سینہ مراد ہے۔

دل کرو ٹھنڈا مسرا وہ کف پا چاند سا  
سینے پہ رکھ دو ذرا تم پہ کروڑوں درود

① صحیح البخاری، کتاب المرضی، باب وضع اليد علی المریض، الحدیث: ۵۶۵۹، ج ۴، ص ۸

مبارک ہے وہ بیماری جس میں ایسے بیمار دار اُمت کے غم خوار صَلَّی اللہُ تَعَالَى عَلَیْہِ وَاٰلِہٖ وَسَلَّم خود چل کر مریض کے پاس آویں۔<sup>①</sup>

سر بالیں انہیں رحمت کی ادا لائی ہے  
 حال بگڑا ہے تو بیمار کی بن آئی ہے  
 صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد  
 ہسپتال کے پرلے میسکی:

حضرت سیدنا جُبَیر انصاری رَضِيَ اللهُ تَعَالَى عَنْہُ اپنے والد گرامی سے روایت کرتے ہیں کہ رحمتِ عالم، نُورِ مُجَسَّم صَلَّی اللہُ تَعَالَى عَلَیْہِ وَاٰلِہٖ وَسَلَّم مسجد نبوی میں تشریف فرما تھے، ایک لڑکا کھڑا ہوا اور عرض کرنے لگا: ”اَلْسَّلَامُ عَلَیْکَ یَا رَسُوْلَ اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم! یعنی اے اللہ کے رسول! آپ پر سلام ہو، میں ایک یتیم مسکین لڑکا ہوں اور میرے ساتھ میری ضعیف والدہ ہے، جو کچھ اللہ عَزَّوَجَلَّ نے آپ صَلَّی اللہُ تَعَالَى عَلَیْہِ وَاٰلِہٖ وَسَلَّم کو عطا فرمایا ہے اس میں سے تھوڑا سا ہمیں بھی عطا فرما دیجئے۔ اللہ عَزَّوَجَلَّ آپ کی رضا چاہتا ہے یہاں تک کہ آپ راضی ہو جائیں۔ حضور نبی رحمت، شفیع اُمت صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اے لڑکے! اپنی بات دہراؤ تمہاری زبان سے تو

فرشتہ بول رہا ہے۔“ اس نے اپنے کلام کو دہرایا۔ رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جو کچھ آلِ رسول کے گھر میں ہے لے آؤ۔“ پس ایک برتن (اناج وغیرہ کا) پیش کیا گیا جو دیکھنے میں ایک سے زیادہ اور دولپ سے کم تھا۔ محسن کائنات، فخر موجودات صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”اے لڑکے! یہ لے جاؤ اس میں تمہارے لیے، تمہاری والدہ اور بہن کے لئے دوپہر اور رات کا کھانا ہے، میں اس کھانے میں برکت کی دعا سے تمہاری مدد کرتا رہوں گا۔“

وہ لڑکا وہاں سے رخصت ہو کر جب مسجد کے دروازے پر پہنچا تو اس کا سامنا حضرت سیدنا سعد بن ابی وقاص رَضِيَ اللهُ تَعَالَى عَنْهُ سے ہوا آپ نے اس کے سر پر دستِ شفقت پھیرا۔ انہیں یہ بات معلوم نہ تھی کہ اسے کچھ عطا کیا گیا ہے یا نہیں؟ پھر آپ رَضِيَ اللهُ تَعَالَى عَنْہُ بارگاہِ نبوی صَلَّی اللہُ تَعَالَى عَلَیْہِ وَاٰلِہٖ وَسَلَّم میں حاضر ہوئے تو سرکارِ نامدار، مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”کیا میں نے تمہیں نہیں دیکھا جب تم اُس لڑکے سے ملے اور اس کے سر پر ہاتھ پھیرا؟“ حضرت سیدنا سعد بن ابی وقاص رَضِيَ اللهُ تَعَالَى عَنْہُ نے عرض کی: ”کیوں نہیں؟“ سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جس جس بال پر تمہارا ہاتھ گزرا اسکے بدلے تمہارے لیے نیکی ہے۔“ معلوم ہوا یتیم

کے سر پر ہاتھ پھیرنا مستحب ہے۔<sup>①</sup>

## دین کے مددگار

حضرت سیدنا سعد بن ابی وقاص رَضِيَ اللهُ تَعَالَى عَنْهُ وہ خوش نصیب صحابی ہیں جنہیں بارگاہ رسالت صَلَّی اللہُ تَعَالَى عَلَیْہِ وَاٰلِہٖ وَسَلَّم سے ”نَاصِرُ الدِّین“ یعنی دین کے مددگار کا لقب عطا ہوا۔ چنانچہ،

حضرت سیدنا ابو ہریرہ رَضِيَ اللهُ تَعَالَى عَنْہُ سے روایت ہے کہ بیٹھے بیٹھے آقا، مکی مدنی مصطفیٰ صَلَّی اللہُ تَعَالَى عَلَیْہِ وَاٰلِہٖ وَسَلَّم نے فرمایا: ”اے سعد! تم جہاں بھی ہو گے دین کے مددگار رہو گے۔“<sup>②</sup>

## مستند شخصیت

میٹھے میٹھے اسلامی بھائیو! بعض لوگ ایسے ہوتے ہیں کہ اچھے اخلاق و اطوار ہونے کے باوجود ان کی شخصیت ایسی نہیں ہوتی کہ دینی و دنیاوی معاملات میں ان سے مشاورت کی جائے یا ان معاملات میں ان کی شخصیت پر اعتماد کیا جائے، ان کی بات کو قول فیصل کی حیثیت حاصل ہو، اگر کسی کی ذات میں ایسا ملکہ موجود ہے تو یقیناً وہ اللہ عَزَّوَجَلَّ کی ایک عظیم نعمت سے بہرہ مند ہے، حضرت سیدنا

①..... مکارم الاخلاق، باب فضل التكفل بامر الایتام، الحدیث: ۱۰۹، ص ۳۵۲

②..... الریاض النضرۃ، الباب الثامن فی مناقب سعد بن مالک، ذکرانہ ناصر الدین ج ۲، ص ۳۳۰

سعد بن ابی وقاص رَضِيَ اللهُ تَعَالَى عَنْهُ بھی ایسے ہی صحابی تھے کہ تمام صحابہ کرام عَلَیْهِمُ الرِّضْوَانُ ان کی شخصیت پر بھرپور اعتماد کیا کرتے تھے اور کئی معاملات میں ان سے مشاورت بھی کیا کرتے تھے۔ چنانچہ،

وَكَانَ شُورَى

امیر المومنین حضرت سیدنا عمر فاروق رَضِيَ اللهُ تَعَالَى عَنْهُ نے نئے خلیفہ کے انتخاب کے لئے حضرت سیدنا سعد بن ابی وقاص رَضِيَ اللهُ تَعَالَى عَنْهُ سمیت دیگر چھ صحابہ کرام عَلَیْهِمُ الرِّضْوَانُ پر مشتمل ایک ”شوری“ بنائی اور ارشاد فرمایا: ”شہنشاہ مدینہ، قرار قلب وسیدہ صَلَّی اللہُ تَعَالَى عَلَیْہِ وَاٰلِہٖ وَسَلَّم اپنی وفات ظاہری تک ہمیشہ ان سے خوش رہے، اگر یہ شوریٰ حضرت سیدنا سعد بن ابی وقاص رَضِيَ اللهُ تَعَالَى عَنْهُ کو خلیفہ منتخب کر لے تو ٹھیک ورنہ جو بھی خلیفہ بنے وہ اپنے معمولات میں ان سے رہنمائی ضرور لیتا رہے۔“<sup>①</sup>

آپ کے فیصلے پر عمل کا حکم:

امیر المومنین حضرت سیدنا عمر فاروق رَضِيَ اللهُ تَعَالَى عَنْهُ کے دورِ خلافت میں جریر اور ثقیف بن حارثہ کے مابین حکومتی معاملات میں کچھ اختلافات ہو گئے تو امیر المومنین حضرت سیدنا عمر فاروق رَضِيَ اللهُ تَعَالَى عَنْهُ نے حضرت سیدنا سعد بن ابی

① ..... تاریخ مدینۃ دمشق، سعد بن مالک ابی وقاص، ج ۲۰، ص ۳۵۳

وقاص رَضِيَ اللهُ تَعَالَى عَنْهُ کو ان کے معاملات سُلجھانے کے لئے وہاں بھیجا اور ساتھ ہی ان دونوں کو یہ حکم جاری کیا کہ وہ حضرت سیدنا سعد بن ابی وقاص رَضِيَ اللهُ تَعَالَى عَنْهُ کی بات غور سے سنیں اور یہ جو فیصلہ فرمائیں اس پر عمل کریں۔ چنانچہ دونوں نے ایسا ہی کیا۔<sup>①</sup>

## آپ کی مسافت کی کڑائی:

حضرت سیدنا سعد بن ابی وقاص رَضِيَ اللهُ تَعَالَى عَنْهُ سے روایت ہے کہ حضور نبی پاک، صاحبِ لُؤلَاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے موزوں پر مسح فرمایا۔ حضرت سیدنا عبد اللہ بن عمر رَضِيَ اللهُ تَعَالَى عَنْهُمَا نے آپ سے یہ حدیث سُن کر امیر المومنین حضرت سیدنا عمر فاروق رَضِيَ اللهُ تَعَالَى عَنْہُ سے پوچھا کہ ”کیا یہ بات بالکل صحیح ہے؟“ تو آپ رَضِيَ اللهُ تَعَالَى عَنْہُ نے ارشاد فرمایا: ”ہاں! اور جب سعد تمہیں نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم کی کوئی حدیث سنائیں تو اس کی تصدیق کے لیے کسی اور سے پوچھنے کی ضرورت نہیں۔“<sup>②</sup>

## حقوق العباد کے معاملہ میں احتیاط:

امیر المومنین حضرت سیدنا عمر فاروق رَضِيَ اللهُ تَعَالَى عَنْہُ نے حضرت سیدنا

①..... تاریخ مدینہ دمشق، سعد بن مالک ابی وقاص، ج ۲۰، ص ۳۵۱

②..... صحیح البخاری، کتاب الوضوء، باب المسح علی الخفین، الحدیث: ۲۰۲، ج ۱، ص ۹۲

عَمْرُو بْنُ مَعْدِيكَرَب رَضِيَ اللهُ تَعَالَى عَنْهُ سے حضرت سیدنا سعد بن ابی وقاص رَضِيَ اللهُ تَعَالَى عَنْهُ کی شخصیت اور کردار کے متعلق ان کی رائے طلب کی تو انہوں نے عرض کی: ”وہ تو نہایت ہی اعلیٰ صفات کے حامل ہیں، قرض و خراج وغیرہ وصول کرنے میں کبھی سختی سے کام نہ لیا بلکہ ہمیشہ نرمی اختیار کی، حالانکہ تیزی اور ہوشیاری میں وہ چپے کی کھال میں لپے ایک خالص عربی ہیں اور بہادری میں تو شیر کی مثل ہیں، فیصلہ کرنے میں کبھی غلطی نہ کی بلکہ ہمیشہ انصاف فرمایا اور تقسیم کے معاملے میں کبھی کسی کا حق تلف نہیں کیا بلکہ ہمیشہ مساوات سے کام لیا۔ نیز ہمارے حقوق کے معاملے میں وہ چیونٹیوں کی طرح ذمہ داری سے کام لیتے ہیں۔“<sup>①</sup>

### حدیث میں احتیاط

حضرت سیدنا سعد بن ابی وقاص رَضِيَ اللهُ تَعَالَى عَنْهُ کی شخصیت واقعی ایسی تھی کہ صحابہ کرام عَلَیْهِمُ الرِّضْوَانُ ان پر آنکھیں بند کر کے اعتماد کیا کرتے تھے، لیکن اس کے باوجود آپ رَضِيَ اللهُ تَعَالَى عَنْهُ احتیاط کا دامن کبھی نہ چھوڑتے تھے، بالخصوص سرکارِ دو عالم صَلَّی اللہُ تَعَالَى عَلَیْہِ وَاٰلِہٖ وَسَلَّم سے حدیث بیان کرنے کے معاملہ میں انتہائی احتیاط فرماتے۔ چنانچہ،

①..... المجالسة وجواهر العلم، الجزء الرابع عشر، الحديث: ۲۰۲۰، ج ۲، ص ۲۶۵

## ایک ہی حدیث میں فرمائی:

حضرت سیدنا سائب بن یزید رَضِيَ اللهُ تَعَالَى عَنْهُ فرماتے ہیں: ”میں نے مدینہ منورہ سے مکہ مکرمہ تک حضرت سیدنا سعد بن ابی وقاص رَضِيَ اللهُ تَعَالَى عَنْهُ کے ساتھ سفر کیا“ اور حضرت سیدنا سلیمان بن بلال رَضِيَ اللهُ تَعَالَى عَنْهُ فرماتے ہیں: ”میں کافی عرصے تک حضرت سیدنا سعد بن ابی وقاص رَضِيَ اللهُ تَعَالَى عَنْهُ کے ساتھ رہا لیکن حدیث بیان کرنے میں آپ رَضِيَ اللهُ تَعَالَى عَنْهُ کی احتیاط کا یہ عالم تھا کہ اتنے عرصے میں آپ رَضِيَ اللهُ تَعَالَى عَنْهُ نے فقط ایک ہی حدیث بیان فرمائی۔“<sup>①</sup>

## مسئلہ پوچھنے پر سکوت:

حضرت عائشہ بنت سعد رَضِيَ اللهُ تَعَالَى عَنْهَا فرماتی ہیں کہ میرے والد گرامی حضرت سیدنا سعد بن ابی وقاص رَضِيَ اللهُ تَعَالَى عَنْهُ سے کوئی مسئلہ پوچھا گیا تو آپ رَضِيَ اللهُ تَعَالَى عَنْهُ نے کوئی خاطر خواہ جواب نہ دیا بلکہ ارشاد فرمایا: ”مجھے اس بات کا اندیشہ ہے کہ میں تو تمہیں ایک حدیث بیان کروں گا مگر تم اضافہ کر کے اس سے کئی حدیثیں بنا لو گے۔“<sup>②</sup>

①..... تاریخ مدینہ دمشق، سعد بن مالک ابی وقاص، ج ۲۰، ص ۳۶۱

②..... الطبقات الکبریٰ لابن سعد، ذکر جمع النبی صلی اللہ علیہ وسلم لسعداً أبویہ بالفداء، ج ۳، ص ۱۰۶



## لحمہ فکریہ

میٹھے میٹھے اسلامی بھائیو! واقعی بہت نازک معاملہ ہے، آج کل قرآنی آیات کے تراجم اور احادیث بیان کرنے میں بھی بہت بے احتیاطی کی جاتی ہے، بالخصوص موبائل کے ذریعے ایسے دینی مواد کو کسی سنی صحیح العقیدہ عالم یا دارالافتاء اہلسنت کی تصدیق کے بغیر آگے بھیج دیا جاتا ہے۔ یاد رکھیے! قرآن پاک کی کسی آیت کا غلط ترجمہ یا کسی ایسی بات کو جو حدیث نہ ہو اسے سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم کی طرف منسوب کر کے جان بوجھ کر بطور حدیث بیان کرنا گناہِ کبیرہ حرام اور جہنم میں لے جانے والا کام ہے۔ ایسے شخص کے لیے خود سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے جہنم کی وعید ارشاد فرمائی۔ چنانچہ،

حضرت سیدنا ابو ہریرہ رَضِيَ اللہُ تَعَالَى عَنْہُ سے مروی ہے کہ اللہ عَزَّوَجَلَّ کے محبوب، داناے غیوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”جس نے جان بوجھ کر مجھ پر جھوٹ باندھا اسے چاہیے کہ اپنا ٹھکانا جہنم میں بنالے۔“<sup>①</sup>

جب حضرت سیدنا سعد بن ابی وقاص رَضِيَ اللہُ تَعَالَى عَنْہُ دو جہاں کے تاجور، سلطانِ بحر و بر صَلَّی اللہُ تَعَالَى عَلَیْہِ وَاٰلِہٖ وَسَلَّم سے احادیثِ مبارکہ سننے کے باوجود اتنی احتیاط فرماتے تھے، تو ہمیں بھی اس معاملے میں بہت احتیاط کرنی چاہیے۔

①..... صحیح البخاری، کتاب العلم، باب اثم من کذب... الخ، الحدیث: ۱۰، ج ۱، ص ۵۷

## بے شک میں جنتی ہوں:

حضرت سیدنا مُضْعَب بن سَعْد رَضِيَ اللهُ تَعَالَى عَنْهُ فرماتے ہیں کہ وقتِ اخیر میرے والد ماجد یعنی حضرت سیدنا سعد بن ابی وقاص رَضِيَ اللهُ تَعَالَى عَنْهُ کا سر اقدس میری گود میں تھا، میری آنکھوں سے بہتے آنسو دیکھ کر انہوں نے مجھ سے پوچھا: ”اے میرے بیٹے! تجھے کس چیز نے رُلا یا؟“ میں نے عرض کی: ”آپ رَضِيَ اللهُ تَعَالَى عَنْهُ کی حالت دیکھ کر آبدیدہ ہو گیا تھا کہ آپ جیسا فاتحِ ایران، مردِ میدان آج اس گوشہ نشینی و سادگی کے عالم میں بسترِ مرگ پر جاں بَلَب ہے، بس یہی سوچ کر میری قوتِ برداشت جواب دے گئی اور آنسو بہہ پڑے۔“ تو آپ رَضِيَ اللهُ تَعَالَى عَنْهُ نے ارشاد فرمایا: ”آنسو مت بہاؤ! کیونکہ اللہ عَزَّوَجَلَّ مجھے کبھی بھی عذاب نہیں دے گا اور بے شک میں جنتی ہوں اور اللہ عَزَّوَجَلَّ یقیناً مومنین کو اُن نیکوں کا بدلہ عطا فرمائے گا جو انہوں نے خالص اس کی رضا کے حُصُول کے لئے کیں۔“<sup>①</sup>

## سنتوں سے والہانہ محبت:

میٹھے میٹھے اسلامی بھائیو! یہ تھے سچے عاشقوں کے انداز کہ شہنشاہِ مدینہ، قرارِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کی ہر ہر سنت کو دل و جان سے

①..... الطبقات الكبرى لابن سعد، ذکر وصية سعد، ج ۳، ص ۱۰۸

اپناتے تھے۔ آج ہماری اکثریت سنتوں سے کوسوں دور ہے اور اگر بعض لوگوں کو مدنی ماحول کی برکت سے سنتیں اپنانے کا جذبہ ملتا بھی ہے تو عموماً نفس پر گراں گزرنے والی سنتیں جیسے کم اور سادہ کھانا، سادہ لباس پہننا وغیرہ سے وہ بھی محروم رہ جاتے ہیں۔ اے کاش! ہمیں پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم کی سنتوں سے والہانہ محبت ہو جائے اور بس یہی زباں پر جاری ہو جائے:

شہا ایسا جذبہ پاؤں کہ میں خوب سیکھ جاؤں  
تری سنتیں سکھانا مدنی مدینے والے  
تری سنتوں پہ چل کر مری روح جب بکل کر  
چلے تم گلے لگانا مدنی مدینے والے  
صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

خوش بختی والی تین چیزیں جو خوش بختی:

حضرت سیدنا ابواسحاق شیبانی رَضِيَ اللهُ تَعَالَى عَنْہُ روایت کرتے ہیں کہ حضرت سیدنا سعد بن ابی وقاص رَضِيَ اللهُ تَعَالَى عَنْہُ نے ارشاد فرمایا: ”تین چیزیں خوش بختی ہیں اور تین بد بختی۔“

خوش بختی والی تین چیزیں یہ ہیں: (۱) اطاعت گزار نیک بیوی (۲) ایسی سواری جو نیک ساتھیوں کے پاس بروقت پہنچا دے (۳) اور ایسا وسیع گھر جو

ضروریاتِ زندگی کے کثیر وسائل سے آراستہ ہو۔

جبکہ بدبختی والی تین چیزیں یہ ہیں: (۱) بد اخلاق نافرمان بیوی (۲) ایسی سواری جو بوقتِ ضرورت نیک ساتھیوں سے ملانے کے بجائے تھکا دے اور اگر اسے چھوڑ دیا جائے تو پیچھے رہ جائے (۳) اور ایسا تنگ و چھوٹا گھر جس میں ضروریاتِ زندگی کے قلیل وسائل ہوں۔<sup>①</sup>

### فستوں سے کنارہ کشی

امیر المومنین حضرت سیدنا عثمان غنی رَضِيَ اللهُ تَعَالَى عَنْهُ کی شہادت کے بعد جب صحابہ کرام رَضَوُا اللہ تَعَالَى عَلَیْہِمْ اَجْمَعِیْن کے مابین بعض امور میں اختلافات شدت اختیار کر گئے تو حضرت سیدنا سعد بن ابی وقاص رَضِيَ اللهُ تَعَالَى عَنْهُ تمام اختلافات سے کنارہ کشی اختیار کرتے ہوئے گھر کے ایک کونے میں گوشہ نشین ہو گئے اور گھر والوں سے فرما دیا کہ ”مجھے لوگوں کے معمولات کے متعلق اس وقت تک کچھ نہ بتانا جب تک وہ ایک امام کی بیعت پر متفق نہ ہو جائیں۔“ آپ رَضِيَ اللهُ تَعَالَى عَنْهُ کے صاحبزادے عمر بن سعد رَضِيَ اللهُ تَعَالَى عَنْهُ آپ کے پاس حاضر ہوئے اور عرض کی: ”آپ یہاں تشریف فرما ہیں جبکہ صحابہ کرام عَلَیْہِمُ الرِّضْوَان خلافت کے معاملے میں اختلاف کا شکار ہو گئے ہیں۔“ اور ایک روایت میں ہے

①..... موسوعة الامام ابن ابی الدنيا، کتاب اصلاح المال، باب العقارات، الحدیث: ۲۹۲، ج ۷، ص ۲۶۷

کہ آپ کے بھتیجے حضرت سیدنا ہاشم بن عتبہ رَضِيَ اللهُ تَعَالَى عَنْهُ آپ کے پاس آئے اور عرض کی: ”وہاں ایک لاکھ تلواریں خلافت کے معاملے میں آپ رَضِيَ اللهُ تَعَالَى عَنْهُ کے فیصلے کی منتظر ہیں اور آپ یہاں تشریف فرما ہیں۔“ آپ رَضِيَ اللهُ تَعَالَى عَنْهُ نے جواباً ارشاد فرمایا: ”تم مجھے ایسی تلوار لا دو جس سے اگر میں مسلمان کو ماروں تو اسے کوئی نقصان نہ پہنچائے اور اگر کافر کو ماروں تو اسے کاٹ ڈالے۔“<sup>①</sup>

### اللہ تعالیٰ کا پیارا بیٹا

انہی دنوں کی بات ہے کہ ایک دن حضرت سیدنا سعد بن ابی وقاص رَضِيَ اللهُ تَعَالَى عَنْهُ اپنے اونٹوں کے پاس موجود تھے کہ اتنے میں آپ کا بیٹا عمر بن سعد دور سے آتا ہوا دکھائی دیا تو آپ رَضِيَ اللهُ تَعَالَى عَنْهُ نے اپنے بیٹے کو دیکھ کر فرمایا: ”میں اس سوار کے شر سے اللہ عَزَّوَجَلَّ کی پناہ چاہتا ہوں۔“ (کیونکہ وہ آپ کو گوشہ نشینی ترک کرنے اور امور خلافت میں دلچسپی لینے کے لئے ابھارا کرتا تھا) چنانچہ بیٹے نے قریب آ کر شکوہ بھرے لہجے میں عرض کی: ”آپ تو اونٹوں اور بکریوں وغیرہ میں لگے رہتے ہیں اور لوگوں کو سلطنت کے معاملے میں جھگڑنے کے لئے چھوڑ دیا ہے ان کے پاس جاتے ہی نہیں۔“ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے اس کے سینے پر ہاتھ مار کر فرمایا: ”خاموش ہو جاؤ! میں نے تاجدارِ رسالت،

①..... تاریخ مدینہ دمشق، سعد بن مالک ابی وقاص، ج ۲۰، ص ۲۸۷

شہنشاہِ نبوت صَلَّی اللہُ تَعَالَى عَلَیْہِ وَاٰلِہٖ وَسَلَّم کو یہ فرماتے ہوئے سنا ہے کہ ”اللہ عَزَّوَجَلَّ اپنے اس بندے سے محبت رکھتا ہے جو متقی یعنی پرہیزگار اور ربِّ عَزَّوَجَلَّ سے ڈرنے والا ہو، مُسْتَغْنٰی یعنی لوگوں سے بے پرواہ ہو اور اپنے گرد لوگوں کی ریل پیل کی خواہش رکھنے والا نہ ہو بلکہ گوشہ نشین ہو۔“<sup>①</sup>

### مخلوق سے کٹ کر انکشی

حضرت سیدنا سعد بن ابی وقاص رَضِيَ اللہُ تَعَالَى عَنْہُ ارشاد فرمایا کرتے: ”اللہ عَزَّوَجَلَّ کی قسم! میں یہ پسند کرتا ہوں کہ میرے اور لوگوں کے درمیان لوہے کا ایک دروازہ ہو، نہ مجھ سے کوئی بات کرے اور نہ ہی میں کسی سے بات کروں یہاں تک کہ میں اللہ عَزَّوَجَلَّ سے جا ملوں۔“<sup>②</sup>

### انصار سے الگ ہو کر محبت

حضرت سیدنا عامر بن سعد رَضِيَ اللہُ تَعَالَى عَنْہُ فرماتے ہیں میں نے اپنے والدِ گرامی حضرت سیدنا سعد بن ابی وقاص رَضِيَ اللہُ تَعَالَى عَنْہُ سے عرض کی: ”ابا جان! آپ نے انصار کے محلّے میں گھر بنایا ہے، اس کی کوئی خاص وجہ؟“ تو آپ رَضِيَ اللہُ تَعَالَى عَنْہُ نے جواب دینے کے بجائے مجھ سے پوچھ لیا کہ ”کیا تمہارے دل

①..... صحیح مسلم، کتاب الزہد والرقائق، الحدیث: ۲۹۶۵، ص ۱۵۸۵

②..... موسوعة الامام ابن ابی الدنيا، کتاب العزلة والانفراد، الحدیث: ۵۷، ج ۶، ص ۵۱۱

میں کوئی شبہ ہے؟“ میں نے عرض کی: ”نہیں، بلکہ میں تو ویسے ہی پوچھ رہا تھا۔“  
 تو آپ رَضِيَ اللهُ تَعَالَى عَنْهُ انصار کے فضائل بیان کرتے ہوئے ارشاد فرمانے لگے:  
 ”میں نے خود محسنِ کائنات، فخرِ موجودات صَلَّی اللہُ تَعَالَى عَلَیْہِ وَاٰلِہٖ وَسَلَّم کو یہ ارشاد  
 فرماتے سنا ہے کہ ”انصار سے وہی محبت کرے گا جو مومن ہے اور ان سے وہی  
 بغض رکھے گا جو منافق ہے۔“<sup>①</sup>

### ترہیت الاولاد:

میٹھے میٹھے اسلامی بھائیو! حضرت سیدنا سعد بن ابی وقاص رَضِيَ اللهُ تَعَالَى عَنْهُ  
 تَعَالَى عَنْہُ کے بیٹے اپنے والد گرامی رَضِيَ اللهُ تَعَالَى عَنْہُ کے علمی و عملی فیضان سے  
 سیراب ہوتے رہتے تھے اور خود حضرت سیدنا سعد بن ابی وقاص رَضِيَ اللهُ تَعَالَى عَنْہُ  
 بھی ان کی تربیت فرماتے رہتے تھے۔ چنانچہ،

### مانگنا ہے تو قناعت مانگ:

ایک مرتبہ آپ رَضِيَ اللهُ تَعَالَى عَنْہُ نے اپنے ایک بیٹے کو نصیحت کرتے ہوئے  
 ارشاد فرمایا: ”اگر تو کسی سے کچھ مانگنا چاہتا ہے تو اللہ عَزَّوَجَلَّ سے قناعت مانگ کہ  
 مال جتنا بھی ہو قناعت نہ ہونے کی صورت میں وہ تجھے غنی نہیں کر سکتا۔“<sup>②</sup>

[۱]..... اسد الغابۃ، الرقم ۲۰۳۸ سعد بن مالک القرظی، ج ۲، ص ۲۳۶

[۲]..... المجالسۃ وجواهر العلم، الجزء الثامن، الحدیث: ۱۱۰، ج ۱، ص ۲۲۷

## آپ رضی اللہ تعالیٰ عنہ سے مروی احادیث ایک دن میں ایک ہزار نیکیاں:

نور کے پیکر، تمام نبیوں کے سرور صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”کیا ایسا نہیں ہو سکتا کہ تم میں سے کوئی ایک دن میں ایک ہزار نیکیاں کما لے؟“ صحابہ کرام عَلَیْہِمُ الرِّضْوَانُ نے عرض کی: ”یا رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم! یہ کیسے ممکن ہے؟“ ارشاد فرمایا: ”جو دن میں سو بار اللہ عَزَّوَجَلَّ کی تسبیح کرے اس کے نامہ اعمال میں ایک ہزار نیکیاں لکھ دی جاتی ہیں اور اس کی اتنی ہی خطائیں مٹا دی جاتی ہیں۔“<sup>①</sup>

## جنت کے باغوں میں سے ایک باغ:

اللہ عَزَّوَجَلَّ کے محبوب، دانائے غیوب صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا: ”میرے مُصَلِّی (یعنی نماز پڑھنے کی جگہ) اور گھر کے درمیان کا ٹکڑا جنت کے باغوں میں سے ایک باغ ہے۔“<sup>②</sup>

## جاہلۃ و مہاجرہ سے مختار رہنے کا نسخہ لکھیہ:

حضور نبی پاک، صاحبِ لُؤلَاک صَلَّی اللہُ تَعَالَى عَلَیْہِ وَاٰلِہٖ وَسَلَّم نے ارشاد فرمایا:

①.....المسند للإمام احمد بن حنبل، الحدیث: ۱۴۹۶، ج ۱، ص ۳۶۸

②.....المعجم الکبیر، الحدیث: ۳۳۲، ج ۱، ص ۱۴۷



صبح کے وقت روزانہ سات عجوہ کھجوریں کھالیا کرے تو اس دن کوئی زہر اور جادو اسے تکلیف نہ دے گا۔<sup>①</sup>

### سیدنا سعد بن ابی وقاص

حضرت سیدنا سعد بن ابی وقاص رَضِيَ اللهُ تَعَالَى عَنْهُ کا شمار ان صحابہ کرام عَلَیْہِمُ الرِّضْوَانُ میں ہوتا ہے جو قرآن کریم کی نازل ہونے والی آیتوں اور دوسری خاص خاص تحریروں کو خاتم النبیین، رَحْمَةُ لِّلْعَالَمِیْنَ صَلَّی اللہُ تَعَالَى عَلَیْہِ وَاٰلِہٖ وَسَلَّم کے حکم کے مطابق لکھا کرتے تھے۔ چنانچہ،

امام قسطلانی قُدَسَ سِرُّہُ التَّوَرَانِ (مُتَوَفَّی ۹۲۳ھ) نے المواہب اللدنیہ میں ان کا تبیین کے اسمائے گرامی ذکر کیے ہیں جو یہ ہیں:

- (۱) حضرت سیدنا ابوبکر صدیق
- (۲) حضرت سیدنا عمر فاروق
- (۳) حضرت سیدنا عثمان غنی
- (۴) حضرت سیدنا علی المرتضیٰ
- (۵) حضرت سیدنا طلحہ بن عبید اللہ
- (۶) حضرت سیدنا زبیر بن عوام
- (۷) حضرت سیدنا سعید بن عاص
- (۸) حضرت سیدنا سعد بن ابی وقاص
- (۹) حضرت سیدنا عامر بن فہیرہ
- (۱۰) حضرت سیدنا عبد اللہ بن ارقم
- (۱۱) حضرت سیدنا ابی بن کعب
- (۱۲) حضرت سیدنا ثابت بن قیس

①..... صحیح البخاری، کتاب الاطعمۃ، باب العجوة، الحدیث: ۵۲۴۵، ج ۳، ص ۵۲۰

- (۱۳) حضرت سیدنا خُظَلَمَہ بن رَجِیع (۱۴) حضرت سیدنا ابوسفیان  
 (۱۵) حضرت سیدنا امیر معاویہ (۱۶) حضرت سیدنا زید بن ثابت  
 (۱۷) حضرت سیدنا شَرَحْبِیل بن حَسَنہ (۱۸) حضرت سیدنا علا بن حَضْرَمِی  
 (۱۹) حضرت سیدنا خالد بن ولید (۲۰) حضرت سیدنا عمرو بن عاص  
 (۲۱) حضرت سیدنا مُغِیرَہ بن شُعْبَہ (۲۲) حضرت سیدنا عبد اللہ بن رَوَاحہ  
 (۲۳) حضرت سیدنا مُعْقِبِیْب بن ابی فاطمہ (۲۴) حضرت سیدنا خالد بن سعید بن عاص  
 (۲۵) حضرت سیدنا حَاضِلُہ بن یَمان (۲۶) حضرت سیدنا حُوَیْطِب

رَضَوُا اللہ تَعَالَى عَلَیْہِمْ أَجْمَعِیْنَ ①

## آپ رَضِيَ اللهُ تَعَالَى عَنْہُ کی ازواج و اولاد:

آپ رَضِيَ اللهُ تَعَالَى عَنْہُ نے مختلف اوقات میں کل گیارہ نکاح فرمائے، ان سے آپ کی اولاد کی تعداد ۳۶ ہے، جن میں سے ۱۸ بیٹے اور ۱۸ بیٹیاں ہیں۔ ازواج اور ان سے پیدا ہونے والی اولاد کی تفصیل کچھ یوں ہے:

ازواج	بیٹے	بیٹیاں	کل تعداد
1 بنت شہاب	اسحاق اکبر	ام حکم کبریٰ	2
2 بنت قیس بن مَخْرَبِہ	عمر، محمد	حُفْصَہ، اُمّ قاسم، کلثوم	5

4	اُمّ عمران	عامر، اسماعیل اسحاق اصغر	3	اُمّ عامر بنت عمرو
7	اُمّ حکم صغریٰ، اُمّ عمرو، ہند، اُمّ زبیر، اُمّ موتی	ابراہیم، موتی	4	زبیدہ
1	xxx	عبد اللہ	5	سلمیٰ
1	xxx	مُصْعَب	6	خولہ بنت عمرو
3	حمیدہ	عبد اللہ اصغر عبدالرحمن (نُجَیر)	7	اُمّ ہلال بنت ربیع بن مری
2	حمنہ	عُمیر اکبر	8	اُمّ حکیم بنت قارظ
6	اُمّ عمر، اُمّ ایوب، اُمّ اسحاق	عُمیر اصغر، عمرو عمران	9	سلمیٰ بنت حفص
1	xxx	صالح	10	ظبیہ بنت عامر
2	رملہ	عثمان	11	اُمّ ححیر
1	عمرہ	xxx	xxx	x
1	عائشہ	xxx	xxx	x
36	بیٹیاں = 18	بیٹے = 18	ازواج = 11	کل تعداد

آپ رَضِيَ اللهُ تَعَالَى عَنْهُ کی بیٹی عَمْرَہ نابینا تھیں جن کی والدہ عرب کے

قیدیوں میں سے تھی اور حضرت سیدتنا عائشہ رَضِیَ اللہُ تَعَالٰی عَنْہَا کا کُتُب میں اکثر ذکر ملتا ہے (مگر ان کی والدہ کے متعلق کسی نے کچھ ذکر نہیں کیا) اور انہوں نے آپ رَضِیَ اللہُ تَعَالٰی عَنْہُ سے کئی احادیث بھی روایت کی ہیں۔<sup>①</sup>

## وصال پر مصال:

آپ رَضِیَ اللہُ تَعَالٰی عَنْہُ کا وصال پُر مال ۵۸ سن ہجری کو حضرت سیدنا امیر معاویہ رَضِیَ اللہُ تَعَالٰی عَنْہُ کے زمانہ خلافت میں ”وادی عقیق“ میں ہوا جو کہ مدینہ منورہ سے تقریباً دس میل کی دوری پر واقع ہے، آپ رَضِیَ اللہُ تَعَالٰی عَنْہُ کا جسد مبارک کندھوں پر اٹھا کر مدینہ منورہ لایا گیا۔ والی مدینہ مروان بن حکم نے آپ کی نماز جنازہ پڑھائی اور ائمہات المؤمنین رَضِیَ اللہُ تَعَالٰی عَنْہُنَّ نے اپنے اپنے حجروں میں آپ رَضِیَ اللہُ تَعَالٰی عَنْہُ کی نماز جنازہ ادا کی۔<sup>②</sup>

## سب سے آخر میں انتقال:

مہاجرین صحابہ کرام عَلَیْہِمُ الرِّضْوَانُ میں سب سے آخر میں حضرت سیدنا سعد بن ابی وقاص رَضِیَ اللہُ تَعَالٰی عَنْہُ کا انتقال ہوا۔<sup>③</sup> جس سال آپ رَضِیَ اللہُ تَعَالٰی عَنْہُ کا

①..... صفة الصفوة، ابواسحق سعد بن ابی وقاص، ذکر اولاد، ج ۱، الجزء الاول، ص ۸۷

②..... الریاض النضر، ج ۲، ص ۳۳۳

③..... المستدرک علی الصحیحین، کتاب معرفة الصحابة، ذکر مناقب ابی اسحاق سعد بن ابی

وقاص، الحديث: ۶۱۵۶، ج ۴، ص ۶۳۱

انتقال ہوا اسی سال ام المومنین حضرت سیدتنا عائشہ صدیقہ، حضرت سیدتنا ام سلمہ اور حضرت سیدنا امام حسن مجتبیٰ رَضِیَ اللہُ تَعَالٰی عَنْہُم اَجْمَعِیْنَ کا بھی انتقال ہوا۔<sup>①</sup>

ترک:

حضرت سیدنا سعد بن ابی وقاص رَضِیَ اللہُ تَعَالٰی عَنْہُ کی صاحبزادی حضرت سیدتنا عائشہ بنت سعد رَضِیَ اللہُ تَعَالٰی عَنْہُمَا فرماتی ہیں کہ میرے والد گرامی نے مروان کو اپنے مال کی زکوٰۃ پانچ ہزار درہم بھیجی اور جب آپ رَضِیَ اللہُ تَعَالٰی عَنْہُ کا وصال ہوا تو ترکے میں آپ نے دوا لاکھ اور پچاس ہزار درہم چھوڑے۔<sup>②</sup>

عشق سے گمشدہ وصیت:

انتقال سے قبل آپ رَضِیَ اللہُ تَعَالٰی عَنْہُ نے عشق سے مغمور یہ وصیت فرمائی کہ مجھے اس جُبہ میں کفن دیا جائے جسے پہن کر میں نے جنگِ بدر میں مشرکین سے جہاد کیا تھا، لہذا آپ رَضِیَ اللہُ تَعَالٰی عَنْہُ کی وصیت کے مطابق آپ کو اسی جُبہ شریف میں کفن دیا گیا اور تا قیامت آرام فرمانے کے لئے جَنّتُ البقیع میں دفن کر دیا گیا۔<sup>③</sup>

①..... تاریخ مدینۃ دمشق، سعد بن مالک ابی وقاص، ج ۲۰، ص ۳۷۱

②..... المرجع السابق، ص ۳۶۳

③..... الریاض النضرۃ، ج ۲، ص ۳۶۳

## بغلی قبر کھودنے کی وصیت:

حضرت عامر بن سعد بن ابی وقاص رَضِيَ اللهُ تَعَالَى عَنْهُ سے مروی ہے کہ حضرت سیدنا سعد بن ابی وقاص رَضِيَ اللهُ تَعَالَى عَنْهُ نے اپنے مرض وفات میں فرمایا: ”میرے لیے بغلی قبر کھودنا اور مجھ پر کچی اینٹیں یونہی کھڑی کرنا جیسے رسول اللہ صَلَّی اللہُ تَعَالَى عَلَیْہِ وَاٰلِہٖ وَسَلَّم کے لیے کی گئیں۔“<sup>①</sup>

## بغلی قبر کسے کہتے ہیں؟

مفسر شہیر، حکیم الامت مفتی احمد یار خان عَلَیْہِ رَحْمَةُ اللّٰہِ اس حدیث پاک کی شرح میں فرماتے ہیں کہ بغلی قبر یہ ہے کہ اولاً زمین سیدھی کھودی جائے پھر قبلہ کی جانب میت کے جسم کے مطابق گڑھا کیا جائے اور یہ جو دروازہ سا بن گیا اسے اینٹوں یا پتھروں سے بند کر دیا جائے یہاں کچی اینٹ یا لکڑی لگانا مکروہ ہے کہ ان میں آگ کا اثر ہے، نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم کی قبر انور میں ٹوپ کچی اینٹیں لگائی گئیں کیونکہ مدینہ منورہ کی اینٹ بہت بڑی ہوتی ہے، حضور صَلَّی اللہُ تَعَالَى عَلَیْہِ وَاٰلِہٖ وَسَلَّم کی قبر انور زمین سے ایک بالشت اونچی رکھی گئی۔<sup>②</sup>

①..... صحیح مسلم، کتاب الجنائز، باب فی اللحد ونصب اللین علی المیت، الحدیث: ۹۶۶، ص ۲۸۱

②..... مرآة المناجیح، ج ۲، ص ۲۸۷

اللَّهُ عَزَّوَجَلَّ کی اُن پر رحمت ہو اور ان کے صدقے ہماری مغفرت ہو۔

امین بجاہ النبی الامین صَلَّی اللہُ تَعَالَى عَلَیْہِ وَاٰلِہٖ وَسَلَّم

### مطبوعات

نمبر شمار	نام کتاب	مؤلف/مصنف	مطبوعات
1	القران الکریم	کلام النبی	مکتبۃ المدینہ، کراچی
2	کنز الایمان	اعلیٰ حضرت امام احمد رضا خان متوفی ۱۳۴۰ھ	مکتبۃ المدینہ، کراچی
3	معالم التنزیل (تفسیر البغوی)	امام ابو محمد حسین بن مسعود بغوی متوفی ۵۱۶ھ	دار الکتب العلمیہ، بیروت
4	صحیح البخاری	امام ابو عبد اللہ محمد بن اسماعیل بخاری متوفی ۲۵۶ھ	دار الکتب العلمیہ، بیروت
5	صحیح مسلم	امام مسلم بن حجاج قشیری متوفی ۲۶۱ھ	دار ابن حزم، بیروت
6	سنن الترمذی	امام ابو عیسیٰ محمد بن عیسیٰ ترمذی متوفی ۲۷۹ھ	دار المعرفہ، بیروت
7	المستند	امام احمد بن محمد بن حنبل متوفی ۲۴۱ھ	دار الفکر، بیروت
8	المستدرک علی الصحیحین	امام ابو عبد اللہ محمد بن عبد اللہ حاکم نیشاپوری متوفی ۴۰۵ھ	دار المعرفہ، بیروت
9	المعجم الکبیر	امام ابو القاسم سلیمان بن احمد طبرانی متوفی ۳۶۰ھ	دار احیاء التراث العربی، بیروت
10	الموسوعة	حافظ ابو بکر عبد اللہ بن محمد بن عبید ابن ابی الدنیا متوفی ۲۸۱ھ	المکتبۃ العصریہ
11	مجمع الزوائد	حافظ نور الدین علی بن ابی بکر بیہقی متوفی ۸۰۷ھ	دار الفکر، بیروت
12	الفر دوس بمأثور الخطاب	حافظ ابو شعاع شیروہ بن شہر دار بن شیروہ دبلی، متوفی ۵۰۹ھ	دار الفکر، بیروت
13	کنز العمال	علامہ علی متقی بن حسام الدین ہندی برہان پوری، متوفی ۹۷۵ھ	دار الکتب العلمیہ، بیروت
14	المجالسة وجواهر العلم	ابوبکر احمد بن سروان الدینوزی مالکی متوفی ۳۳۳ھ	دار الکتب العلمیہ، بیروت
15	عمدة القاری	امام بدر الدین ابو محمد محمود بن احمد عینی متوفی ۸۵۵ھ	دار الفکر، بیروت
16	فیضی القدیر	علامہ محمد عبد الرؤوف مناوی متوفی ۱۰۳۱ھ	دار الکتب العلمیہ، بیروت

17	مرآة المناجيع	حكيم الامت مفتى احمد يار خان نعمى متوفى ١٣٩١ هـ	ضياء القرآن پبليڪيشنز
18	دلائل النبوة	امام احمد بن حسين بن على ييهقى متوفى ١٢٥٨ هـ	دار الكتب العلمية، بيروت
19	المواهب اللدنية	شهاب الدين احمد بن محمد قسطلاني متوفى ٩٢٣ هـ	دار الكتب العلمية، بيروت
20	مكارم الاخلاق	حافظ ابو بكر عبد الله بن محمد بن عبيد ابن ابي الدنيا متوفى ٢٨١ هـ	دار الكتب العلمية، بيروت
21	حلية الاولياء	حافظ ابو نعيم احمد بن عبد الله شافعى متوفى ٩٣٠ هـ	دار الكتب العلمية، بيروت
22	الطبقات الكبرى	محمد بن سعد بن منيع هاشمى بصرى متوفى ٢٣٠ هـ	دار الكتب العلمية، بيروت
23	كتاب المغازى	ابو عبد الله محمد بن عمر بن واقدى متوفى ٢٠٤ هـ	مؤسسة الاعلى للطباعة، بيروت
24	الكمال فى التاريخ	ابو الحسن على بن محمد بن الاثير الجزرى متوفى ٦٣٠ هـ	دار الكتب العلمية، بيروت
25	وفيات الاعيان	ابو العباس شمس الدين احمد بن محمد بن ابي بكر بن خلكان متوفى ٦٨١ هـ	دار الكتب العلمية، بيروت
26	معرفة الصحابة	حافظ ابو نعيم احمد بن عبد الله شافعى متوفى ٩٣٠ هـ	دار الكتب العلمية، بيروت
27	الاصابة فى تمييز الصحابة	امام حافظ احمد بن على بن حجر عسقلانى شافعى متوفى ٨٥٢ هـ	دار الكتب العلمية، بيروت
28	اسد الغابة	ابو الحسن على بن محمد بن الاثير الجزرى متوفى ٦٣٠ هـ	دار احياء التراث العربى، بيروت
29	الرياض النضرة	ابو العباس محمد بن احمد بن عبد الله بن محمد الطبرى شافعى متوفى ٦٩٢ هـ	دار الكتب العلمية، بيروت
30	تاريخ مدينة دمشق	الحافظ ابو القاسم على بن حسن بن هبة الله الشافعى المعروف ابن عسّا كر متوفى ٥٤١ هـ	دار الفكر بيروت
31	صفة الصفوة	امام جمال الدين ابي الفرج ابن جوزى متوفى ٥٩٤ هـ	دار الكتب العلمية، بيروت
32	سبل الهدى والرشاد	محمد بن يوسف صالحى شامى متوفى ٩٢٢ هـ	دار الكتب العلمية، بيروت
33	الفتاوى الهندية	علامه همام مولانا شيخ نظام حنفى متوفى ١١٦١ هـ وجماعة من علماء الهند	دار الفكر بيروت
34	فتاوى رضويه	اعلى حضرت امام احمد رضا خان حنفى متوفى ١٣٢٠ هـ	رضا فاؤنڊيشن، لاهور
35	بهار شريعت	مفتى محمد امجد على اعظمى حنفى متوفى ١٣٦٤ هـ	مكتبة المدينة، كراچى
36	جنتى زيور	عبد المصطفى اعظمى متوفى ١٢٠٦ هـ	مكتبة المدينة، كراچى
37	فيضاني سنت	ابو بلال محمد الياس عطار قادري رضى	مكتبة المدينة، كراچى



## فہرست

صفحہ	موضوع	صفحہ	موضوع
25	آپ کی غیرت ایمانی	1	دُرود شریف کی فضیلت
26	چار غیور صحابہ کرام	1	باکمال فرشتہ
27	راہِ خدا میں تکالیف اور ان پر صبر	3	خوش بخت کی نوجوان
28	یہ آزمائش کیوں۔۔۔؟	5	یہ خوش بخت کی نوجوان کون تھا؟
29	عجیب و غریب دعا	5	آپ کا تعارف
30	بارگاہِ رسالت سے درازی عمر کی دعا	7	سرکار سے عظیم نسبت
31	آپ نے کوفہ شہر آباد کیا	7	ماموں کہنے کی وجہ
31	آپ کے ہاتھوں ہونے والی فتوحات	9	آپ کا حلیہ مبارک
32	بحرِ ظلمات میں دوڑا دیئے گھوڑے ہم نے	9	کب اسلام قبول فرمایا؟
33	دیو آگئے۔۔۔ دیو آگئے۔۔۔!	10	آپ کے بھائیوں کا قبولِ اسلام
34	آپ سے متعلقہ آیات	11	جنتی شخص کی آمد
34	پہلی آیت	11	نوعمر مجاہد اور جذبہ جہاد!
35	دوسری آیت	13	چھوٹا مجاہد بڑی تلوار
36	تیسری آیت	13	زندگی کا حقیقی مقصد
37	چوتھی آیت	14	صحابہ کرام کا عشقِ رسول
38	میرے ماں باپ تم پر قربان	16	پیارے آقا پر ہزاروں جانیں قربان
41	تیر اندازی میں مہارت کا راز	18	نام کے عاشق یا کام کے؟
41	دربارِ مصطفیٰ کے نگہبان	20	”اطاعت“ کے 75 فرائض کی نسبت سے والدین کی اطاعت کرنے یا نہ کرنے کے متعلق 5 مدنی پھول
42	خصوصی محافظ صحابہ کرام		
44	سفید لباس میں ملبوس دو شخص	22	جنتی کی آمد مرحبا
45	مستجاب الدعوات	22	آپ کے رفیقِ جنت
45	دعا کی قبولیت کا نسخہ	24	راہِ خدا میں سب سے پہلا تیر

71	ایک ہی حدیث بیان فرمائی	47	ہماری دعائیں قبول نہیں ہوتیں
71	مسئلہ پوچھنے پر سکوت	48	عمر بڑھادی گئی
72	لمحہ فکریہ	48	گستاخ صحابہ کا عبرتناک انجام
73	بے شک میں جنتی ہوں	50	چیل کو سزا
73	سنتوں سے والہانہ محبت	50	غیبت کے خلاف جنگ
74	خوش بختی اور بد بختی والی تین تین چیزیں	51	برائی سے روکنا بہت بڑی سعادت ہے
75	فتنوں سے کنارہ کشی	52	مدنی مشورہ
76	اللہ عَزَّوَجَلَّ کا پسندیدہ بندہ	52	امت کی خیر خواہی
77	مخلوق سے کنارہ کشی	53	سانپ نے آپ کی اطاعت کی
77	انصار سے والہانہ محبت	54	شہادت کی بشارت
78	تر بیت اولاد	55	سلطنت و علم غیب مصطفیٰ
78	مانگنا ہے تو قناعت مانگ	56	ایک وسوسہ اور اس کا جواب
79	آپ سے مروی احادیث	57	علم غیب پر تین آیات مقدسہ
79	ایک دن میں ایک ہزار نیکیاں	57	علم غیب پر تین احادیث مبارکہ
79	جنت کے باغوں میں سے ایک باغ	60	محبوب خدا
79	جادو اور زہر سے محفوظ رہنے کا نسخہ کیسیا	60	اے کاش! میں مرجاتا
80	کاتبین وحی	62	سرکار کی دعا اور شفقت
81	آپ کی ازواج و اولاد	65	ہر بال کے بدلے نیکی
83	وصال پر ملال	67	دین کے مددگار
83	سب سے آخر میں انتقال	67	معتد بہا شخصیت
84	ترکہ	68	رُکن شوریٰ
84	عشق سے معمور وصیت	68	آپ کے فیصلے پر عمل کا حکم
85	بلغلی قبر کھودنے کی وصیت	69	آپ کی صداقت کی گواہی
85	بلغلی قبر کسے کہتے ہیں؟	69	حقوق العباد کے معاملہ میں احتیاط
86	ماخذ و مراجع	70	حدیث بیان کرنے میں احتیاط



اَلْحَمْدُ لِلّٰہِ رَبِّ الْعٰلَمِیْنَ وَالصَّلٰوۃُ وَالسَّلَامُ عَلٰی سَیِّدِنَا مُحَمَّدٍ وَعَلٰی اٰلِہٖٖ وَسَلَّمَ اَعْلٰی سَلَامًا وَتَعَالٰی عِلْمُہٗمَا اَعْلٰی عِلْمًا مِّنَ السَّمٰوٰتِ الرَّجِیۡعِ بِسْمِ اللّٰہِ الرَّحْمٰنِ الرَّحِیْمِ

## سُنّت کی بہاریں

اَلْحَمْدُ لِلّٰہِ عَزَّوَجَلَّ تبلیغِ قرآن و سُنّت کی عالمگیر غیر سیاسی تحریک دعوتِ اسلامی کے مہینے مہینے مَدَنی ماحول میں بکثرت سنّتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سنّتوں بھرے اجتماع میں ساری رات گزارنے کی مَدَنی التجا ہے، عاشقانِ رسول کے مَدَنی قافلوں میں سنّتوں کی تربیت کے لیے سفر اور روزانہ ”فکرِ مدینہ“ کے ذریعے مَدَنی انعامات کا برسالہ پر کر کے اپنے یہاں کے ذمہ دار کو متبع کروانے کا معمول بنا لیجئے، اِنَّ شَاءَ اللّٰہُ عَزَّوَجَلَّ اس کی برکت سے پابند سُنّت بننے، ہٹنا ہوں سے نفرت کرنے اور ایمان کی حفاظت کے لیے کڑھنے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنَّ شَاءَ اللّٰہُ عَزَّوَجَلَّ اپنی اصلاح کے لیے ”مَدَنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مَدَنی قافلوں“ میں سفر کرتا ہے۔ اِنَّ شَاءَ اللّٰہُ عَزَّوَجَلَّ

### مکتبۃ المدینہ کی شاخیں

- کراچی: شہید سید محمد اکرم دار فکون: 021-32203011
- راولپنڈی: فضل دار فکون: 051-5553765
- لاہور: دار الفکر دار فکون: 042-37311670
- پشاور: لیٹان مدینہ دار فکون: 030-5571000
- سرحد دار الفکر دار فکون: 091-2632625
- سکسٹر: چنگ شہید دار فکون: 058274-37212
- حیدرآباد: لیٹان مدینہ دار فکون: 022-2620122
- مٹان: نور علی دار فکون: 061-4511192
- نکلہ: دار الفکر دار فکون: 044-2550767
- گورکھ پور: لیٹان مدینہ دار فکون: 071-5619195
- گورکھ پور: لیٹان مدینہ دار فکون: 055-4225653
- گورکھ پور: لیٹان مدینہ دار فکون: 048-6007128

فیضانِ مدینہ، محلہ سودا گران، پرانی سبزی منڈی، باب المدینہ (کراچی)

فون: 021-34921389-93 Ext: 1284

Web: www.dawateislami.net / Email: ilmia@dawateislami.net

مکتبۃ المدینہ  
(مدینہ منورہ)